
Bədii-publisistik üslubda qələmə alınmış “Zəfəri nurlandıran 
Nurlan” adlı bu kitab məktəbli, şair-publisist, yeniyetmə yazar Se- 
vindik Nəsiboğlunun oxucuları ilə sayca 6-cı görüşüdür. Bu kitabda 
Azərbaycanımızın, Türk dünyamızın mədəniyyət mərkəzi, adı qəh- 
rəmanlıq dastanlarımızın, hekayələrimizin, poemalarımıxzın, şeir- 
lərimizin əsas başlığına çevrilmiş doğma Qarabağımızın baş tacı 
olan Şuşada Topxana meşəsindən bədxah düşmənlərimiz tərəfindən 
atılan top mərmilərinin qorxunc səsləri altında dünyaya göz açmış, 
hələ altı aylıq qundaqda olarkən doğulduğu müqəddəs məkanda 
ayaq açıb yerimədən, ana qucağında məcburən doğma yurdunu 
tərk etmiş, “Ana”, “Vətən” deməyə başlayandan ta şəhadətinə, son 
sözünə qədər ürəyi vətənlə döyünən, müqəddəs vətən torpaqlarının 
düşmən tapdağından azad edilməsi yolunda canından çox sevdiyi 
vətəninə canını fəda edərək, qırmızı qanları ilə adlarını tariximizə 
qızıl hərflərlə həkk etdirərək dastanlaşmış vətən oğullarından biri 
- şəhid leytenant Həsənov Nurlan Nadir oğlunun məcburi köçkün- 
lükdə keçirdiyi uşaqlıq, yeniyetməlik, orta məktəb, tələbəlik, əsgərlik 
və şanlı döyüş yolu, tarix baxımından qısa olsa da məna baxımından 
əbədiyaşar ömür yolundan bəhs edilmişdir. Müəllifin kitabda yer 
almış eyniadlı məqaləsi onun redaksiya heyətinin üzvü və ən gənc 
müxbiri olduğu “Kredo” qəzetində, “Afia.az” və digər xəbər saytla- 
rında dərc edilmişdir. 

Bu kitab Vətənini, millətini, torpağını, müzəffər ordusunu, Vətən 
fədailərini sevən hər bir şəxs üçün nəzərdə tutulmuşdur. 

ŞƏHİDLƏR UNUDULMUR 


Nurlanın şəhidlər haqqında inşası 


z hünəri, doğma torpağa, el-obaya sonsuz məhəb- 

bəti ilə əbədiyyətə qovuşan şəhidlərimiz bir an 
belə unudulmur. Onların xatirəsi daim əziz tutulur, bö- 
yük hörmətlə və ehtiramla yad edilir. Mənfur ermənilə- 
rin xalqımızı zorla cəlb etdikləri müharibədə qeyrətli 
oğullarımız müdafiəyə qalxmışdır. Sinəsini düşmən gül- 
ləsinə sipər edən bu igidlərimizə “Milli qəhrəman” adı 
verilir. 

Müharibədə həlak olan şəhidlərin adlarının əbədiləş- 
dirilməsi, onların ailə üzvlərinə təqaüd verilməsi və s. 
məsələlər də daim diqqət mərkəzindədir. 

Şəhidlər xalqımızın qan yaddaşı, qeyrət yaddaşıdır. 
Hər dəfə onlardan söhbət açanda, vətənin igid və qəh- 
rəman oğullarının rəşadətini xatırlayanda hədsiz dərə- 
cədə kövrəklik hissi oyanır, qəhər insanı boğur. Axı bu 
qeyrətli oğullar Azərbaycanımızın müstəqilliyi, xalqı- 
mızın azadlığı uğrunda sinəsini düşmən gülləsinə sipər 
edərək voxtsız köçüblərl Vətənin azadlığı, müstəqilliyi 
uğrunda ayağa qalxan vətənpərvər oğul və qızların 
amansızcasına gülləbaran edildiyi gün xalqımızın, ta- 
riximizin mərdlik, qəhrəmanlıq səhifəsi açıldı. 


19 dekabr 2009-cu il 

VƏTƏN MÜHARİBƏSİ ŞƏHİDİ, 
LEYTENANT NURLAN HƏSƏNOVUN 
QISA BİOQRAFİYASI 


N" Həsənov 19 may 1991-ci ildə Şuşa şəhərində 
anadan olmuşdur. 8 may 1992-ci ildə Şuşa şəhəri- 
nin erməni qəsbkarları tərəfindən işğal edilməsindən son- 
ra Həsənovlar ailəsi Binəqədi rayonunda məskunlaşdılar. 
1997-2008-ci illərdə Binəqədi rayonunda Şuşa şəhərinin 
3 nömrəli tam orta məktəbində təhsil alıb. 2008-2012-ci 
illərdə isə Azərbaycan Texnologiya Universitetində (ATU) 
ali təhsil alıb. Ailəli idi. Bir qızı və bir oğlu yadigar qaldı. 

Nurlan Həsənov 2012-2014-cü illərdə Azərbaycan Si- 
lahlı Qüvvələrinin əvvəlcə Naxçıvan, sonra Gəncə şəhərin- 
də yerləşən cNə saylı hərbi hissəsində cleytenantə hərbi 
rütbəsində və motoatıcı taqım komandiri vəzifəsində xid- 
mət edib. 2014-cü ildə öz istəyi ilə Azərbaycan Ordusunun 
sıralarından tərxis olunub. 

Azərbaycan Ordusunun leytenantı olan Nurlan Həsə- 
nov 2020-ci il sentyabrın 27-də Azərbaycan Silahlı Qüv- 
vələri tərəfindən Ermənistan işğalı altında olan ərazilərin 
azad edilməsi və Azərbaycanın ərazi bütövlüyünün bərpa 
olunması üçün başlanan Vətən müharibəsi zamanı Cəb- 
rayılın, Xocavəndin və Füzulinin azadlığı uğrunda gedən 
döyüşlərdə savaşıb. Nurlan Həsənov oktyabrın 1-də Füzu- 
li döyüşləri zamanı şəhid olub. Biləcəri qəsəbəsində dəfn 

olunub. 

Azərbaycanın ərazi bütövlüyünün təmin edilməsi uğ- 
runda döyüş əməliyyatlarına qatılan və hərbi hissə qarşı- 
sında qoyulmuş tapşırıqların icrası zamanı vəzifə borcunu 
şərəflə yerinə yetirdiyi üçün Azərbaycan Prezidenti İlham 
Əliyevin 15.12.2020-ci il tarixli Sərəncamına əsasən Nur- 
lan Həsənov ölümündən sonra cVətən uğrunda? medalı 
ilə təltif edildi. 

Azərbaycanın Cəbrayıl rayonunun işğaldan azad edil- 
məsi uğrunda aparılan döyüş əməliyyatlarına qatılaraq 
şəxsi igidlik və şücaət nümayiş etdirdiyinə görə Azər- 
baycan Prezidenti İlham Əliyevin 24.12.2020-ci il tarixli 
Sərəncamına əsasən Nurlan Həsənov ölümündən sonra 
cCəbrayılın azad olunmasına görəə medalı ilə təltif edildi. 

Azərbaycanın Xocavənd rayonunun işğaldan azad edil- 
məsi uğrunda aparılan döyüş əməliyyatlarına qatılaraq 
şəxsi igidlik və şücaətnümayiş etdirdiyinə görə Azərbaycan 
Prezidenti İlham Əliyevin 25.12.2020-ci il tarixli Sərənca- 
mına əsasən Nurlan Həsənov ölümündən sonra cXocavən- 
din azad olunmasına görəə medalı ilə təltif edildi. 

Azərbaycanın Füzuli rayonunun işğaldan azad edilmə- 
si uğrunda aparılan döyüş əməliyyatlarına qatılaraq şəx- 
si igidlik və şücaət nümayiş etdirdiyinə görə Azərbaycan 
Prezidenti İlham Əliyevin 25.12.2020-ci il tarixli Sərənca- 
mına əsasən Nurlan Həsənov ölümündən sonra cFüzuli- 
nin azad olunmasına görə? medalı ilə təltif edildi. 

Azərbaycan ərazilərinin işğaldan azad olunması zamanı 

döyüş tapşırıqlarını uğurla yerinə yetirdiyinə, düşmənin 
əsas qruplaşmalarının məhv edilməsi ilə qoşunların dö- 
yüş qabiliyyətinin qorunub saxlanılmasında fərqləndiyinə 
görə Azərbaycan Prezidenti İlham Əliyevin 24.06.2021-ci 
il tarixli Sərəncamına əsasən Nurlan Həsənov ölümündən 
sonra cCəsur döyüşçüə medalı ilə təltif edildi. 

Azərbaycan Respublikasının ərazi bütövlüyünün bərpa 
edilməsi uğrunda gedən döyüş əməliyyatlarında iştirak 
edərək igidlik və mərdlik göstərmiş, hərbi hissə qarşı- 
sında qoyulmuş tapşırıqların icrası zamanı vəzifə borcu- 
nu şərəflə yerinə yetirərək şəhid olmuş Nurlan Həsənov 
Azərbaycan Prezidenti İlham Əliyevin 05.11.2022-ci il ta- 
rixli Sərəncamına əsasən ölümündən sonra 3-cü dərəcəli 
“Vətənə xidmətə görəə ordeni ilə təltif edilmişdir. 


əs 

ZƏFƏRİ NURLANDIRAN 
NURLAN 


Şəhid leytenant Nurlan Nadir oğlu Həsənovun əziz 
xatirəsinə həsr olunur (19 may 1991-ci il Şuşa şəhəri- 
1 oktyabr 2020-ci il Füzuli rayonu). 


I.eytenant Həsənov 


Nurlan 


H?”"" qanunları dəyişdirilməz və qaçılmazdır. Bu 
qanunlar insanı insan edən bir süzgəcdir. Bunun 
başqa adı isə həyatın sınağıdır. Qanunun özü sınaqdır. İn- 
san anadan olaraq yaşamağa başladığı, ayaq açıb yeridiyi, 
ümumiyyətlə, nəfəs aldığı hər an bu sınaqların sərt üzü ilə 
rastlaşacaq və sınağın nəticəsi insan hərəkətini dayandı- 

ran zaman açıqlanacaq. Əgər insan Allah dərgahında bu 
sınaqdan üzüağ keçdisə, nurlu cənnətə, keçmədisə, qan 
qırmızısı atəşli cəhənnəmə yollanmalı olacaq. 

Çox insan bu sınaqdan keçdi, onlardan bəziləri üzüağ 
keçdi, digərləri isə keçmədi və ya keçə bilmədi... Onlar do- 
ğulanda çiy doğuldular, həyatın qanunları onlara şərait ya- 
ratdı ki, onlar qaynar, yandırıcı odda yansınlar, bişsinlər, 
həyatı qavrasınlar, öyrənsinlər. İnsan bu qanunlara əməl 
edəndə təkcə üzünün nuru ilə yox, yaxşı əməlləri ilə, in- 
sanlara bəslədiyi hörmətlə, sevgiylə, hətta həyatda olma- 
sa, ölsə belə daim yaşayır. Yox, əgər sadalananları etməsə, 
bu qanunun digər adı olan sınaq onun qırtlağını yaşayan 
zaman cənginə alır və onu yaşayarkən əbədi ölü edir. 

Həyatın qanunlarından biri də sevgidir. İnsanlar sevgi- 
ni müxtəlif mənalarda başa düşürlər. Belə ki, bəzi insanlar 
üçün sevgi anaya, bəziləri üçün sevgi ömür-gün yoldaşına, 
bəziləri üçün ataya, qardaşa, bacıya, bəziləri üçün isə ha- 
vaya, suya, göyə, yerə və s. yönəldilir. Bəzi insanların sevgi- 
si torpağadır, vətənədir. Üstündə gəzib, altında uyuyacağı 
torpağa... O insanlar torpağına, Vətəninə, boya-başa çatdı- 
ğı yerə, elə, obaya, oymağa sona qədər bağlı olur, onların 
bu sevgiləri tükənməzdir. Onda onların həyatı tamamilə 
torpaq, Vətən, yurd üzərində qurulur. Lazım gələndə bu 
insanlar həmin sevgiləri üçün canlarından, sevdiklərin- 
dən, işlərindən, yaşadıqları bu dünyada onlara əziz olan 
hər şeydən əl çəkərlər... Onlar “Təki torpaq, Vətən, yurd, 
el, oba sağ olsunl Təki üstündə gəzdiyim torpağın altında 


10 Şəhidlər ölmür, şəhidlər unudulmurİ11 


Zəfəri nurlandıran Nurlan 


////////////////(///////7///7 7777777777 7777777777 27/7/7777 77/77/7777 


rahat uyuya bilim...” deyərək sonuna qədər özlərini torpa- 
ğına, Vətəninə, elinə, obasına, xalqına həsr edərlər. Həyat 
onları hər zaman sınayar, hətta üzərində ilk qədəm basdı- 
ğı torpağını da əllərindən alar. Lakin o insanlar onlar üçün 
zəruri, əziz olan hər şeydən əl çəkər, inamından, sevgisin- 
dən əl çəkməz və sonu ölüm olsa belə uğrunda canlarını 
fəda etdikləri o torpağa çatarlar. Onda həyat qanunu sına- 
ğa çevrilər və sınağın sonu əbədi cənnət, əbədi həyat olar. 
Onlara bir ad verilər:Yer üzündə, işıqlı dünyada cənnəti 
təmsil edən, əməlləri və sevgiləri ilə cənnəti qazanan cən- 
nət insanları... 

Haqqında bəhs edəcəyim cənnətinsanlarından biri olan 
Şəhidimiz də alınmaz qalamız olan Şuşamızda, Şuşamızın 
çətin bir zamanında, vahiməli tank-top səsləri altında bu 
dünyaya gəldi, sonda hər nə olursa olsun, düşmənə nifrə- 
tiylə, Vətənə sevgisiylə onu Şuşasından, ruhundan ayıran 
düşmənə qalib gəldi və azad Şuşa göylərində əbədi ömür 
sürməli oldu... Bu, cənnət insanı - şəhid leytenant Nurlan 
Həsənovdurl 

Nurlan Nadir oğlu Həsənov 19 may 1991-ci ildə Azər- 
baycanımızın dilbər guşəsi olan Şuşa şəhərində Nadir ata- 
nın və Həqiqət ananın ailəsində dünyaya göz açdı. Ona, bu 
dünyanın cənnətində doğulan cənnət parçasına Nurlan 
adının verilməsi də heç təsadüfi deyildi. Məsum gözləri 
açılıb torpağı, yeri-göyü gördüyü andan sanki sözün əsl 
mənasında gözləri həqiqətə, haqqa, ədalətə, qəhrəmanlı- 
ğa, vətənə sonsuz sevgiyə açıldı. Yenicə dünyaya gələn bu 

körpə elə öz körpə hissiyatı ilə də Şuşasına, bu dünyanın 
cənnətinə aşiq oldu, bir könüldən min könülə vuruldu Şu- 
şamıza, onun sərin, gözəl havasını doya-doya ciyərlərinə 
çəkdi. Bu anların davam etməsi üçün həyatın sınağı Həsə- 
novlar ailəsinə 6 ay möhlət verdi. Lakin bu 6 aylıq möhlət 
özü də bir sınaq idi. Nurlan Vətənimizin ən çətin zamanın- 
da dünyaya göz açmışdı. Onda Vətənimizin dilbər guşəsi 
Qarabağın, cənnət Şuşanın başının üstünü yavaş-yavaş 
qara buludlar alırdı. Nurlangilin evləri də Topxana meşə- 
sinin lap yaxınlığında idi. Oradan nə səfalı yerlər görünür, 
xoş rahiyəli dağ havası gəlirdi, nə də yaşıllıqlara qərq ol- 
muş mənzərə görünürdü. Erməni vandalları Topxana 
meşəsini qırıb məhv edir, hər yeri top, tank atəşinə tutur, 
Şuşanı həm təmiz havasından, həm də sağlam ağciyərin- 
dən edirdi. Körpə Nurlan da bu günlərə heç alışa bilmədi. 
Doğulandan cəmi 6 ay Şuşada qaldı, bu 6 ayın bir günü də 
olsun rahatlıq tapa bilmədi o balaca, körpə Nurlan. Hər 
gün atəş səsləri, torpağın, havanın, suyun yalvarışı, sıldı- 
rım qayaların çəkdiyi qıy... Mənfur düşmənlə üz-üzə qal- 
dığı hər gün, hər gecə Nurlan gülümsəyə bilmirdi. O, hey 
ağlayır, haray, qıy, bəlkə də nərə çəkirdi. Hamı əvvəllər bu 
ailəyə arzulamışdı ki, evlərindən uşaq səsi, körpə nəfəsi 
gəlsin. Amma bu gələn səs bir evin yox, bir şəhərin, bir 
elin, bir millətin, ulu bir xalqın ədalətsizliyə, zülmə, zalıma 
qarşı ahı, ağısı, üsyanı idi. Körpə Nurlanı heç kəs sakitləş- 
dirə bilmirdi. O meşələrin arxasında məskən salan, onun 
tanıyıb eləmədiyi düşmən ona illərin ağrısını verəcəkdi. 

Bu hələ harası idi?l Yaşanılmayan bir yerə çevrilən Şuşa 
və hər gün səngərlərdəki əsgərlər kimi ölüm-dirim savaşı- 
na çıxan Həsənovlar ailəsi... Bundan sonra tək yol qalırdı: 
döyüşlər bitənə qədər doğulub-böyüdükləri, çörəyini ye- 
yib suyunu içdikləri, canları qədər əziz olan Vətən Şuşanı 
məcburən tərk etməli idi Həsənovlar ailəsi... 

6 ay keçdi. 1991-ci ilin qızıl yox, bu yerlərin sakinləri 
üçün qara payızı gəldi. Həmin fəslin noyabr ayı Həsənovlar 
ailəsi çox çətin və gərgin bir prosesdən sonra Şuşanı tərk 
etmək qərarına gəldilər. Nurlan indi əvvəlkindən daha çox 
ağrıyırdı, qıy çəkirdi. Bu taleyə, bu qismətə, bu haqsızlığa 
qıy çəkirdi. Bundan sonrakı 29 il onu yandırıb kül edəcək 
həsrətə qıy çəkirdi. Onu Şuşasından edən düşmənə qıy çə- 
kirdi. Dünyanın ədalətsiz dönəminə qıy çəkirdi. Qayalarla 
səs-səsə verib qıy çəkirdi balaca Nurlan... 1991-ci ilin no- 
yabrı Şuşadan ayrılan Nurlanın uşaqlığı sanki elə o vaxt 
Şuşada qaldı... Neçə-neçə illər keçsə belə, elə bir noyabr 
gələcəkdi ki, vaxtilə Şuşadan ayrılan çarəsiz Şuşalılar se- 
vinc və qürur hissi ilə Zəfər xəbərini alacaqdılar. 

Həyat 6 aylıq möhlətdən, təlimdən sonra Nurlanı sına- 
mağa başladı. 29 il ona Şuşasızlıq, Qarabağsızlıq sınağı 
verdi. Nurlan bir payız günü getdi Şuşadan. Zəfər sorağı ilə 
ora qayıdacağı bir payız günü üçün o, bu sınaqdan üzüağ 
keçməli idi. Keçəcəkdi də. Çünki o, cənnət insanı Nurlan 
idi... 

Həqiqət ana və Həsənovlar ailəsi o günlərin ağrı-acıları 
ilə çox çətin barışırdılar. Onlar müxtəlif yerlərdə məskun- 

laşdılar. Bir müddət Ağdamda yaşadılar, bir ara Bərdəyə, 
oradan Qızılqum sanatoriyasına köç etdilər... Amma özləri 
harada olursa-olsun, ruhları Şuşada qalmışdı onların. Bir 
yandan Qarabağsızlıq, Şuşasızlıq, Xankəndisizlik, bir yan- 
dan Vətəndə Vətən həsrəti ilə yaşamaq, bir yandan ana 
və xanım məsuliyyəti - bunların hamısı Həqiqət ananın 
çiyinlərində idi. Ancaq o, onlara meydan oxumağa çalı- 
şan qəm-kədərin, düşmənlərin acığına bunların hamısı- 
na mərdi-mərdanə sinə gərirdi, gərəcəkdi, gərməli idi də. 
Nurlan bu işdə ona sona qədər kömək edəcək, ürək-dirək 
verəcəkdi. Bir vaxt körpə olaraq, sonra uşaq olaraq, sonra 
da gənc, igid birisi olaraq edəcəkdi bunları Nurlan. Həqiqət 
ana Nurlanı, digər uşaqları və sevdikləri ilə bu sınaqdan 
üzüağ çıxacaqdı və dünyadakı ən şərəfli ünvanlardan bi- 
rinə layiq olacaqdı Nurlan kimi... 

Vətəndən köçüb Vətənin hər yerinə köçkün kimi köç 
edib gəzən, lakin doğma Qarabağsız, Şuşasız heç bir yer- 
də qərar tuta bilməyən Həsənovlar ailəsi sonda Binəqədi 
rayonunda məskunlaşmalı oldu. Nurlanın ağlı burada kəs- 
di, dili burada söz tutub “Ana” “Vətən” “Şuşa” dedi. Burada 
anladı ki, həsrət və ümid nə deməkdir. Nurlan Binəqədidə 
olarkən Şuşanı daha yaxından tanıdı. Əzəldən ruhu şə- 
hidlərlə qoşa Şuşada qərar tutan Nurlan elə ağlı kəsib dili 
söz tutandan Şuşa həsrəti ilə qanadsız quş kimi çırpınıb 
dururdu. Həyatın qanunları hələ ki onu uzun bir müddət 
davam edəcək acıya məhkum etmişdi. Köksünü dağlayan 
alov çəmbərinin içərisində idi Nurlan. Allahdan gələn uca 

nur ilə bu alov çəmbərindən çıxacağı günü gözləməyə 
başlamışdı 0. Günlərlə, aylarla, illərlə həsrətdə qalanların 
ağılarını, kömək gözləyənlərin gileyini eşitməkdən qulaq- 
ları köz olub yanmağa başlayacaqdı. Hələ bu harası idi?l 
Qaçqınların, köçkünlərin, onları son damla qanına kimi 
qoruyub müdafiə edən əsgərlərin qan qoxuyan, qara ya- 
zılan bəxti, həyatı ən əvvəldə öz anası və atasının, ən son- 
da müəllimlərinin dilindən səslənəcəkdi. Nurlan belə bir 
həyatı yaşamağa məhkum edilmişdi. Amma nə qədər çə- 
tinliklərlə, keşməkeşlərlə, sınaqlarla dolu olan bir həyat 
yaşasa da o, bundan sona qədər məmnun olacaqdı. Hər 
dəfəsində belə bir həyat yaşadığına görə Allahına şükür 
edəcəkdi. Yazının əvvəlində qeyd etdiyim kimi, çünki o, 
Nurlan idi, səbir edəcəkdi, məqamı gözləyəcəkdi. Ən çox 
da səbirlə gözlədiyinə görə, O, Allahın ən əziz bəndələrin- 
dən birinə çevriləcəkdi, onsuz da elə idi. Allah isə ona ən 
şərəfli həyat və ən şərəfli sonluq nəsib edəcəkdi. 

24 il bundan əvvəl isə Nurlan hələ 6 yaşında, hər şeyi 
yenicə anlamağa başlayan bir uşaq idi. 1997-ci ilin sent- 
yabrının ilk gününü göstərirdi təqvimlər. Nurlan həmin 
il Binəqədi rayonunda məskunlaşıb fəaliyyətini davam 
etdirən Şuşa şəhər 3 saylı tam orta məktəbin birinci sin- 
finə qədəm qoyurdu. Bu məktəb yollarında yeriyən kiçik 
uşaq ayaqları bir gün cəsur əsgər kimi məktəbdən ayrıla- 
caq, kitab tutan əllər silah tutacaqdı. Bu məktəbin sırala- 
rında Nurlan özünüdərk prosesinin zirvəsindən keçəcək 
və 11il sonra 2 mühüm qərardan birini verəcək, 2 yoldan 

birini seçəcəkdi. 
Nurlan ilk andan 
böyük istək və həvəs- 
lə məktəbdə oxumağa $8 
başladı və sona qədər İb - “ .—.. 
də elə davam etdi. Hər 
dəfə valideynlərinə 
dərslərdə aldığı əla 
qiymətlərindən da- 
nışan Nurlan özü də 
buna çox sevinərdi. 
Valideynləri Nurlanın 
dediklərinin eynisini 
müəllimlərdən eşi-/” 
dəndə daha çox se- 
vinər, qürurlanardılar. .- 
Ailəsi Nurlanla hələ o - “ 
vaxtlardan fəxr edirdi. Amma bilməzdilər ki, hələ o vaxt- 
lar ailəsinin başını uca etməyə başlayan Nurlan bir vaxt 
onlara necə şərəfli bir fəxri ad verəcəkdi. Şagird Nurlanın 
Şəhid Nurlan olmasına isə hələ illər var idi. O, get-gedə 
Şuşanı daha yaxından tanıdı, Qarabağ ürəyində məskən 
saldı. Azərbaycan tarixi dərsliyində hər dəfə Qarabağın, 
ata yurdu Şuşanın, ana yurdu Xankəndinin adını eşidən- 
də quştək havalanırdı, pərvazlanırdı. Hər dəfə dərslərin- 
dən ev tapşırığı yazanda isə birtəhər olurdu. Evi Şuşa olan 
Nurlan ev tapşırığını Şuşada yox, Binəqədidə həll edirdi. 

Onun orta təhsil aldığı Şuşa məktəbi Binəqədidə məskun- 
laşmışdı. Ailəsi və sevdikləri orada, Şuşada yaşamalı ikən 
burada yaşayırdı. Nurlanın ev tapşırığının döyüş tapşırı- 
ğına çevrilib onu Şuşaya aparmasına da illər lazım gəlirdi. 

Nurlan həyat pilləkənlərini pillə-pillə aşırdı, indi onun 
önündə ev tapşırıqlarını üstələyən sınaq tapşırığı da var 
idi. O, bir sözdən ibarət idi: Səbir. Bu bir söz nə qədər çə- 
tin ola bilərmiş?. Amma eyni zamanda gör nə qədər şərəfə 
çevrilərmiş... Yuxarı siniflərdə valideynlərindən eşitdiyi 
sözləri Azərbaycan tarixi kitabından oxuyan Nurlan Xocalı 
soyqırımı, Qarabağın işğalı, o tərəf-bu tərəfə qaçan qaçqın- 
lar, yandırılan evlər və məhv edilən meşələr, məhv edilən 
təbiət gözəllikləri barədə oxuyub-eşidəndə, televiziya ek- 
ranlarında bu edilənlər barədə filmlər izləyəndə “səbir” 
adlı 5 hərfli sözün çətin olduğunun fərqinə bir daha va- 
rırdı. Körpə uşaqları görəndə sanki başı qarışırdı. Sanki 
valideynlərindən eşitdiyini özü öz gözləri ilə görmüşdü. 
Gördüyü şəkillər, baxdığı video-kadrlar xatirələrini çeşid- 
ləndirirdi. Şuşanı ağ-qara lentlərdəki kimi xəyal edirdi. 
Nurlan “Ağlayan uşaqlar” adlı güzgüdə özünü görürdü. 

Bu dəfə təqvim 2008-ci ilin isti yay gününü göstərirdi. 
O vaxt Nurlan 11-ci sinfi bitirib məktəbdən məzun oldu və 
son zəngdə cavan igid, gəncliyə cəsur, mətin addım atan 
bir məzun kimi şagirdlər paradında oldu. O, bu anlar özü- 
nü sanki hərbi paradda hiss edirdi. 

Günlər və həftələr sonra isə Nurlanı ağır və çətin bu- 
raxılış imtahanları gözləyirdi. Demək olar ki, onun həyatı 

elə sınaqdan və imtahandan ibarət idi. Sınaq Nurlanı sıx- 
madi və başı dik, alnıaçıq, üzüağ bir şəkildə sınaqdan çıxdı. 
Nurlan növbəti sınağından da üzüağ çıxdı, imtahanlardan 
yüksək bal topladı və öz istəyi ilə Azərbaycan Texnologiya 
Universitetinə qəbul oldu. O, çox istəyirdi ki, əvvəlcə hər- 
bi xidmətdə olsun, lakin belə fürsət gözləməz, gözlədərdi. 
Bu gözəl təhsil müəssisəsinə isə kənardan baxmaq yox, elə 
daxilində təhsil almaq lazım idi. İrəlidəki məqsədlərə nail 
olmaq üçün ali təhsil almaq şərt idi. 

Heç bir qüsura, nöqsana yol vermədən çalışqanlığı, ba- 
carığı və biliyi ilə bütün müəllimlərin diqqətini özünə cəlb 
etməklə o, 4 il bu təhsil ocağında ali təhsil aldı. Hər zaman 
olduğu kimi, bu dəfə də yanındakı tələbə yoldaşlarından 
fərqləndi və onlara örnək oldu. Bu illərdə hər şeydən çox 
hərbi xidmət, əsgər uniforması geyinmək və o geyimdə 
vətən torpaqlarının azadlıq mübarizəsinə qoşulmaq üçün 
çalışır, Qarabağın qisasını almağın həsrətini çəkirdi. Şuşa- 
sız keçən hər gün onun üçün məhbusluqla keçən min günə 
bərabər idi. Lakin bununla bərabər hər keçən gün onun 
İnamı artırdı. Allah onu çətin günlərdən, çətin şəraitdən 
seçib çıxarmış və bu günlərə gətirmişdi. Onu bu günlərə 
gətirən Allah o günlərə - Şuşalı günlərə də aparacaqdı. 

Nəhayət, 2012-ci ildə o, universiteti bitirdi və məzun 
adını qazandı. Bundan sonra o, rahatlıqla hərbi xidmətə 
yollana bilərdi. Beləliklə, Nurlan əsgər adını da qazana- 
caqdı, şərəflə Vətəninə müsəlləh əsgər kimi xidmət edə- 
cəkdi, Bu adın bəxş etdiyi qürur və sevinc hissi əsgər ol- 

mamışdan əvvəl də Nurlanda var idi. Odur ki, ailəsinin, 
dost-tanışlarının, qohum-əqrabanın xeyir-duası ilə Nurlan 
şanlı Azərbaycan Ordusunun sıralarında hərbi xidmət et- 
məyə yollandı. Qohumundan eşitmişdi ki, vaxtilə ali təhsil 
alan əsgərlər Təlim-Tədris Mərkəzində zabitlik kursun- 
dan keçməklə leytenant hərbi rütbəsi ala və komandir və- 
zifəsinə yüksələ bilərlər. Bu xəbər Nurlanı sevindirdi. Ona 
görə də o, heç yubanmadan, vaxt itirmədən Təlim- Tədris 
Mərkəzində zabitlik kursuna yazıldı. Əslində onun elə ən 
çox arxasınca qaçdığı arzusu da bu idi. İllərlə Azərbaycan 
xalqının bağrından, dilindən qopan, Qarabağa ümid işığı 
olan, hamımızın sevdiyi bir mahnıda da deyildiyi kimi, “cə- 
nab leytenant”lardan biri də Nurlan olacaqdı. Sevərək din- 
lədiyi bu nəğmə bundan sonra onun timsalında səslənə- 
cəkdi, O da zabit mundiri ilə, bir cüt ulduzlu-aylı paqonla 
vətənə, elə, xalqa, köməyə ehtiyacı olan hər kəsə, hamıya 
təsəlli olacaqdı. 

Zabitlik kursunu bitirən Nurlan “leytenant” hərbi rüt- 
bəsini aldı və komandir vəzifəsinə yüksəldi. 2 il orduda za- 
bit şərəfi ilə, leytenant poqonunu daşımağın verdiyi zəhm, 
məsuliyyət və fəxr hissi ilə hərbi xidmət etdi. Nurlan tabe- 
çiliyində olan əsgərlər üçün əsl qardaşlıq nümunəsi, ailə- 
si üçün əsl Azərbaycan əsgəri nümunəsi idi. O, qüsursuz 
xidmətinə görə komandanlıq tərəfindən fəxri fərmanlar 
və təşəkkürnamələrlə təltif edilmişdi. Müdafiə Nazirliyi 
tərəfindən ona “Azərbaycan Silahlı Qüvvələrinin 95 illiyi 
(1918-2013)” yubiley medalı verilmişdi. Nurlan hər günü- 

nü zabit şərəfi ilə açdığına görə Uca Allahına şükürlər edir- 
di, Doğma Qarabağı, Şuşası üçün dualarını əskik etmirdi. 
İllərlə azadlıq müharibəsinin başlamasını gözləyə-gözləyə 
artıq gözlərinin kökü saralırdı. Onun amalı bu zabit ge- 
yimini müharibə şəraitində, ön cəbhədə, Şuşa dağlarının 
zirvəsində geyinmək idi. Silahının mərmilərindən yerlərə 
“Nurlan-Şuşa” yazısını həkk etmişdi. Hərbi xidməti zamanı 
və evdə olanda da sosial şəbəkələrdə paylaşımlar edirdi. 
İlahi hisslərlə inanırdı ki, Allah onu seçib və o bir gün Allah 
yolunda, Vətən yolunda qurban gedəcək, O, hərbi xidmət 
zamanı çəkdirdiyi foto-şəkillərini bir dəfə paylaşarkən 
şərh kimi bu sözləri yazmışdı: “Bir gün mən də olmayaca- 
ğam...” Elə bil baş verəcəklər və nə vaxtsa cismən olmaya- 
cağı ona həmin vaxtlardan agah olmuşdu. 

Nurlan 2014-cü ildə Azərbaycan Ordusu sıralarından eh- 
tiyata buraxılsa da ümidini heç itirmədi. Bilirdi ki, o, Vətənə 
lazımdır. Nə vaxtlazım olsa, mütləq Vətən onu çağıracaq və 
Allahın izniylə Vətən uğrunda düşmən üzərinə var gücüylə 
şığıyacaq. Nurlan bundan əvvəl də, bundan sonra da ancaq 
Qarabağ üçün yaşamışdı və yaşayacaqdı. O, ağlı kəsdiyi an- 
dan canını Vətən yolunda qurban verməyə hazır idi, özünü 
bunun üçün hazırlamışdı. Nurlan valideynlərini, qurduğu 
ailəsini, dünyaya gələn körpə qızını və oğlunu, əzizlərini 
çox sevsə də Vətənini daha üstün tuturdu. Damarından saf 
Azərbaycan qanı axan Nurlan, həqiqətən, əsl Vətən fədaisi 
idi. Vətənin dar gündə olduğunu bilən kimi cavan ömrün- 
dən, həyatından, yarımçıq qalacaq plan və arzularından 

bir anda, heç düşünməyərək xətt çəkə bilərdi və çəkdi də. 
Təqvimlər 2020-ci ilin iyul ayının 14-nü göstərirdi. 
Nurlan Tovuz istiqamətində şiddətli döyüşlərin getdiyini 
və bir gündə içərisində general-mayor Polad Həşimovun 
da olduğu 8 hərbçimizin Şəhadətə ucaldığını bilən kimi elə 
bil qan beyninə sıçradı. Gözləməklə keçirib hədər etdiyini 
sandığı bu 30 ildən sonra ilk dəfə idi ki, belə çox əsəblə- 
şirdi. Mənfur düşmənlərin xarici ölkələrdə soydaşlarımıza 
etdiyi zülmü göstərən video-kadrlara baxdıqca əsəbləri 
tarıma çəkilirdi, qisas alovu onun gözünü qan çanağına 
döndərirdi. Fikri isə dönmür və dəyişməz qalırdı. O, hiss 
edirdi ki, artıq vaxtdır 
və mübariz Azərbay- 
can ordusu gec-tez 
hərəkətə keçməlidir. 
Bu zaman onun Azər- 
baycanın hayına hay 
verən bir cənab leyte- 
nant olduğu gözünün 
önünə gəlirdi. Xəbər 
də almışdı ki, zabit- 
. b 
lər və mülki şəxslər 
hərbi şöbədə könüllü 
olaraq orduya yazıla 
bilərlər. Artıq bun- 
dan sonra onu heç bir 
kimsə saxlamağa qa- 

dir deyildi qadir olan Allahdan başqa. Allah isə ona Füzu- 
liyə qədər taybatay qapılar açmışdı, açacaqdı... 

Nurlan tez bir zamanda hərbi şöbədə qeydiyyatdan keç- 
di və bundan sonra mübarizə üçün çağırılacağı anı artıq sə- 
birsizliklə gözləməyə başladı. O, hər keçən gün, saat, dəqiqə 
səbirsizlənirdi, səbirsizliklə Şuşa yolunda açılmağı gözləyən 
qapıları açmaq istəyirdi, bunun üçün səbirsizlənirdi. 

21 sentyabr 2020-ci ildə hərbçimiz Elşən Məmmədov 
Tovuz ətrafında gedən döyüşlər zamanı qəhrəmanca- 
sına şəhid olarkən qisas eşqiylə odlanan Azərbaycanın 
mərd oğullarına Ana Vətəndən çağırış gəldi. Bu çağırışa 
hay verən minlərlə vətən oğullarının sırasında Nurlan da 
var idi, O, hərbi təlimdə 
olarkən leytenant hərbi 
formasında bir şəklini 
çəkdirmiş və sevə-sevə 
tanışlara, qohum-əqra- 
baya göstərmişdi. İndi 
o, illər sonra bir daha 
geydiyi hərbi zabit uni- 
forması ilə daha çox qü- 
rur duyurdu. Çünki bu 
forma ilə o, artıq doğma 
Qarabağa və onu azad 
etməyə gedirdi. 

2020-ci ilin 27 sent- 
yabr günü Ali Baş Ko- € 

mandan şanlı Azərbaycan Ordusuna Azərbaycan torpaq- 
larını, Qarabağı işğaldan azad etmək, yadların murdar 
əllərindən, düşmənin tapdağından qurtarmaq əmrini ver- 
di. Həmin zaman ilklərdən biri olaraq Nurlan da şir kimi 
döyüşə atıldı. Döyüşdə düşmənin atəşinə qəhrəmanlıqla 
qarşılıq verirdi. Qarşısına çıxan və çıxacaq hər düşmənə 
zavallı gözü ilə baxır və ona acıyırdı. Çünki indi ölüm və 
məğlubiyyət növbəsi düşmənlərdə idi. Onlar bu dəfə illər- 
lə qisas eşqi ilə yanmış, amalından dönməmiş Azərbaycan 
Ordusu ilə qarşı-qarşıya gəlirdilər. İndi bu ordu illərin, 
yüzillərin qisasını alacaq olan bir ordu idi. Bu ordunu ol- 
duqca gücləndirən, yenilməz edən bir amal var idi - Ana 
Vətən və onun qurtuluşu. Ordu sıralarında olanlar bu yol- 
da canlarından keçməyə 
hazır olduqları üçün heç 
nə onları qorxutmağa, 
fikrindən yayındırmağa, 
yolunda ləngitməyə qa- 
dir deyildi. Eynən Nur- 
lan kimi... 

Nurlan üçün bu dö- 
yüşlər elə bil toy-bay- 
ram idi. Şuşanın işğalına 
“dağlarda toy” deyən qa- 
niçən düşmənlər indi bil- 
mişdilər ki, əsl toy necə 
olurmuş. Döyüş türkün 

toyu idi, bu toy Qarabağın toyu idi. Düşmən kəndlərə, 
şəhərlərə raketlərlə zərbə endirməklə, mülki vətəndaşla- 
rımızı, qadınları, qocaları, körpə uşaqları şəhid etməklə bu 
toy mağarını dağıda bilməz, xalqın qisas, azadlıq, qələbə 
əzmini qıra bilməzdi. Artıq başqa zaman, başqa məqam 
idi. Onlar bilirdilər ki, ölümdən çıxış yolu yox, qorxunun 
əcələ faydası yox idil Nurlanın və Qarabağı nurlandıranla- 
rın qəzəbi onlar üçün faciəvi bir sonluq idi. 

Cəbrayıldan keçib Füzulini aşan, Xocavənd meşələrində 
düşmən ovuna çıxan Nurlan heç bir düşməni bağışlaya bil- 
məzdi. Çünki bu mənfurlar ona sadəcə gözləməkdən ibarət 
olan məşəqqətli 30 il vermişdilər. Nurlan ermənilərdən 
onlar tərəfindən xalqımızın başına gətirilən faciələrin və 
son zamanlarda onun ömründən keçmiş 30 ilin haqq-he- 
sabını çəkirdi. On- 
lar Nurlandan 30 ili 
almışdılar, Nurlan 
isə onlardan layiq 
olmadıqları halda 
Şuşa havası, suyu 
ilə bəslədikləri 
canlarını alırdı. Bu 
ab-havada yaşadığı 
hər gün onun üçün 
əzablardan qurtu- 
luş günü idi. 

Gündən-günə 


4 ”. 
A - 


əs 

igidliyi, mərdliyi, qəhrəmanlığı döyüş yoldaşlarının dilin- 
dən düşməyən Nurlan ailəsi ilə sıx-sıx əlaqə saxlayır, hər 
dəfəsində bildirirdi ki, hər şey yaxşı olacaq. Ailə üzvlərin- 
dən xahiş edirdi ki, ondan nigaran olmasınlar. Onun hər 
sözündən qələbə ətri hiss etmək olurdu. Hamı ona ümid 
bəsləyir və Nurlana deyirdi: “Alsan sən alarsan Şuşanı, al, 
bizə qaytar” O isə cavabında belə deyirdi: “Narahat olma- 
yın, İnşəAllah, Ulu Yaradanın izni və köməyi ilə Şuşanı qay- 
taracağam...” 

Çox təəssüf ki, 1 oktyabr 2020-ci il tarixində - müha- 
ribənin 5-ci günündə Nurlanın polad bədəninə dəyən 
namərd gülləsi onun bütün arzularına son qoydu və onun 
üçün Şuşaya qovuşan yollar Füzulidə ayrıldı. Ona Şuşanı 
ruhu ilə fəth etmək və fatehlərə ruhu ilə dəstək vermək 
nəsib oldu. 

Ailəsi, sevdikləri və bütün Binəqədi camaatı Nurlanı 
Biləcəri qəsəbəsində dəfn etdi. Nurlansevər, Vətən sevda- 
lısı, Qarabağ aşiqi olan əhali Həqiqət ananın, Nadir atanın 
dərdinə şəriklik etdi. Onlara ümid işığı verdi. Beləcə onlar 
Nurlanı dəfn etsələr belə əsgərlərimizə olan ümidlərini 
Nurlanla yanaşı dəfn etmədilər. Bildilər ki, cənab leyte- 
nant yenə hay verir. Bu dəfə ruhu ilə əsgərlərimizə hay ve- 
rir və deyir ki, qardaşlar, mənim qisasımı alın, Şuşanı azad, 
mənim arzularımı çin edinl 

Əsgərlərimiz isə heç gecikdirməyərək bu səsə səs ver- 
dilər. İlk olaraq Nurlanın ayaq izinin, bitməyən qanının 
izinin qaldığı Cəbrayılı, Füzulini və Xocavəndi azad etdilər. 

Onlar Nurlanın qanını yerdə qoymadllar, qisasını aldılar. 
Sonra Şuşaya aparan bütün yolları açaraq 8 noyabr 2020- 
ci ildə Parlaq Qələbəni qazandılar. Şuşanı azad etdilər, 
üçrəngli bayrağımızı orada — Nurlanın amalına, qəlbinə, 
hissinə-həyəcanına və özünə çevrilən Şuşada dalğalan- 
dırdılar. 29 il əvvəl bir payız günü Nurlanın tərk etməyə 
məcbur olduğu Şuşa 29 il sonra yenə bir payız günü öz 
doğmasına, Azərbaycanına qovuşdu. Bu gözəl bayram 
günü Binəqədi əhalisi Nurlanın evinin həyətinə toplaşa- 
raq izdihamla Həqiqət anaya və Nadir ataya gözaydınlığı 
verirdi. Onlar bir yerdə “Başını dik tut, Şəhid anasıl” “Oğ- 
lunun qanı yerdə qalmadıl” şüarları ilə Nurlanın qisasının 
alınmasını qeyd etdilər. 

Şəhid Nurlan Nadir oğlu Həsənov Şəhadətindən sonra 
Ali Baş Komandan cənab İlham Əliyev tərəfindən “Vətən 
uğrunda” “Cəsur döyüşçü” “Cəbrayılın azad olunmasına 
görə” “Xocavəndin azad olunmasına görə” və “Füzulinin 
azad olunmasına görə” medalları ilə təltif edildi. 

Cənnət adamı, Müqəddəs Zəfərimizin və Şuşanın azad- 
lığının nişanəsi olan, Zəfəri adıyla və qəhrəmanlığıyla 
nurlandıran Şəhid Nurlan Həsənovun əziz xatirəsinə həsr 
etdiyim “Şuşanı ruhuyla fəth edən Nurlan” adlı şeirimi 
oxuculara təqdim edərək bu yazımı burada bitirir və Al- 
lahdan bütün Şəhidlərimizə rəhmət diləyirəm: 

ŞUŞANI RUHUYLA FƏTH EDƏN 
NURLAN 


Şuşada doğuldu, içdi suyundan, 

6 aylığında köçdü Şuşadan, 
Doymamışdı Şuşanın qoxusundan, 
Körpə ikən bezmişdi qaçqınlıqdan. 


Həyatını Şuşa üçün yaşayan, 
Şuşanı ruhuyla fəth edən Nurlan. 


Savadıyla ali məktəb bitirdi, 
Zabit oldu, Vətənə xidmət etdi, 
Həyatında bir çox arzuya yetdi, 
Sonda, canın vətənçün fəda etdi. 


30-u görmədən köçdü dünyadan, 
Şuşanı ruhuyla fəth edən Nurlan. 


Nəinki o, Cənnəti fəth etmişdi, 

O, Cənnətdən bu dünyaya gəlmişdi. 
Bu dünya onunçün bir sınaq idi, 

O, sınaqdan qəhrəmanlıqla keçdi. 


Şəhid oldu, keçdi öz sınağından, 
Şuşanı ruhuyla fəth edən Nurlan. 

Döyüşə toy-bayrammış kimi getdi, 
Cəbrayıl-Xocavəndi azad etdi, 

Hər sözündə “Vətən sağ olsun” dedi, 
Hər zəngində yenə təsəlli verdi. 


Dedi: “Yaxşıyam, qalmayın nigaran” 
Şuşanı ruhuyla fəth edən Nurlan. 


Çoxlarını yandırdı Şəhadəti, 

Həm yandırdı, həm də bir qürur verdi, 
Bizlərə Zəfəri hədiyyə etdi, 

Çox heyif ki, həyatdan vaxtsız getdi. 


Zəfər kimi miras qalmışdır ondan, 
Şuşanı ruhuyla fəth edən Nurlan. 


Bir qızı, bir oğlu ondan yadigar, 
Gözümüz kimi dəyərlidir onlar, 
Zəfərlə təsəllini tapacaqlar, 
Şəhid atayla qürur duyacaqlar. 


Onlar doymadılar atalarından, 
Şuşanı ruhuyla fəth edən Nurlan. 


Şəhidim, ruhunla döndün Şuşana, 
Göstərdin gücünü cümlə-cahana, 

Ömür boyu ruhuna duaçıyıq, 
Borcluyuq biz Sənintək qəhrəmana. 


Qürur duyur səninlə Azərbaycan, 
Şuşanı ruhuyla fəth edən Nurlan. 


Sevindik Nəsiboğlu 
8-ci sinif şagirdi, şair-publisist, AIPB üzvü 
15.05.2022 


P.S. Məqalə çapa gedəndən sonra şəhid Həsənov Nur- 
lan Nadir oğlu Azərbaycan Respublikası Prezidentinin 
05.11.2022-ci il tarixli Sərəncamı ilə (ölümündən sonra) “3- 
cü dərəcəli Vətənə xidmətə görə” ordeni ilə təltif edilmişdir. 

ANA, SALAMAT QALI 


nın daxilində E: q ğ 
vətənpərvərlik hissi, 55) 
vətənə, xalqa sevgi, /7 
düşmənə qarşı qi- F 
sas hissi olub. Nurlan £ 


körpə uşaq idi, bir gecə v 


Şuşaya ermənilər mər- 
mi yağdırarkən səhərə / 
kimi Nurlan da quca- 
ğımda yaşadığımız bi- 
nanın blokunda dura- 
raq səhəri orada açdım. 
Mərmilər partlayanda 
Nurlan bu səsə çox bərk ağlayırdı. Fikirləşirəm ki, bəlkə də 
Nurlanda vətənpərvərlik, düşmənə sonsuz nifrət hissi elə 
onun narahatlığına, fasiləsiz ağlamasına səbəb olmuş düş- 
mən mərmilərinin partlaması səsini eşitdiyi həmin körpə 
vaxtından yaranmışdı. Körpə Nurlan gözlərini bu dünyaya 
açandan topun, tankın səsinə yuxudan oyanmış, haqsızlı- 
ğa, ədalətsizliyə üsyan edirmiş kimi körpə səsi ilə ağlamış, 
sakitlik tapmamışdı. Biz Şuşanı onun bu ağlamaq sədaları 
altında, ürəyimizin sızıltısı ilə tərk etmişdik... 

Nurlanın ö aylığında biz Şuşadan, doğma yurd-yuvamız- 


Hu” Nurla- işıqa 

dan, ocağımızdan çıxmağa məcbur olduq. Çünki elə bir və- 
ziyyət yaranmışdı ki, uşaqların, qadınların, qocaların ora- 
da qalması mümkün deyildi. Erməni quldurları sutkanın 
bütün vaxtlarında Topxana meşəsi tərəfdən tanklardan, 
toplardan, iri çaplı silahlardan şəhəri fasiləsiz olaraq atəşə 
tuturdular. Bizim yaşadığımız bina isə Topxana meşəsi ilə 
üzbəüz idi. Ona görə də mən Nurlanı da götürüb məcburən 
Ağdam şəhərinə gəlməli oldum. Ancaq körpə uşağı olma- 
yan qohum-əqrabalarımız Şuşada qalmışdı. Mən Nurlanı 
Ağdama gətirdim, bir müddət Ağdamda, sonra isə Bərdə 
şəhərində qaldıq. Şuşa şəhəri erməni cəlladları tərəfindən 
işğal edildikdən sonra Bakı şəhərinə köçdük və Qızılqum 
sanatoriyasında məskunlaşdıq. Bununla da məşəqqətli 
günlərimiz, məcburi köçkün, qaçqın həyatımız başlamış 
oldu. Həmin vaxtlardan atası da, mən də var gücümüzlə 
çalışırdıq ki, məcburi köçkünlüyü, bu çətinliyi Nurlana 
hiss etdirməyək, onu yaxşı böyüdək. 

Vaxt keçir, Nurlan böyüyür, böyüdükcə saf, təmiz uşaq 
qəlbindən gələn cavabsız, lakin düşündürücü suallarının 
sayı da yaşı kimi artmaqda davam edirdi. Nəhayət, Nurlan 
böyüyüb orta məktəbin birinci sinfinə getmək yaşına çat- 
dı və o, 284. nömrəli məktəbin birinci sinfinə daxil oldu. 
Məktəbdə birinci sinifdən başlayaraq əla qiymətlərlə oxu- 
du və sona kimi də əlaçı olaraq orta təhsilini başa vurdu. 
Nurlan orta məktəb müəllimlərinin ən sevimli şagirdi, on- 
ların ən çox ümidlərini doğruldacaq şagird olmuşdu. Elə 
doğrudan da müəllimlərinin ümidini doğrultdu və sevdiyi 
ixtisas üzrə ali təhsil almaq üçün imtahanları müvəffəqiy- 

HypnaH TacaHnbı ... 
22 Şub 2014 - 63 


BIR GUN MEN DE OLMUYACAMMA,, R 


yətlə verib tələbə adını qazandı. O, 2008-ci ildə Azərbay- 
can Texnologiya Universitetinin cGömrük ekspertizası? 
ixtisası fakültəsinin 1-ci kursuna daxil olmuş, oranı da mü- 
vəffəqiyyətlə, tələbə-müəllim heyətinin yüksək hörmət və 
rəğbəti ilə başa vurub hərbi xidmətə yollanmışdır. Ali təh- 
silli olduğu üçün o, bir il xidmət etməli idi. Lakin deyəsən, 
belə etməyəcəkdi... Çünki uşaqlıq, yeniyetməlik dövrün- 
dən hərb sənətinə meyillənmişdi. Beləliklə də onun öm- 
rünün çox sevdiyi hərbi xidmət mərhələsi başladı. Bir dəfə 
Nurlan hərbi hissədən zəng edib dedi ki, ay ana, mən bura- 
da hərbi kurs keçib hərbçi zabit ola bilərəm. Dedim, necə 
istəyirsən, ürəyində nə arzulayırsan, elə də et. O, hərbi 
xidmətini Naxçıvandakı hərbi hissələrdən birində edirdi. 
Ona görə də zabit kursu keçmək üçün Naxçıvandan Bakıya 

gəldi və imtahan ver- 
məli oldu. Zabitlik kur- 
suna daxil olmaq üçün 
imtahan verəndə mənə 
zəng vurub zarafatla 
məni aldadaraq dedi ki, 
ana, imtahandan keçə 
bilmədim. Dedim, yox, 
oğul, ola bilməz, sən ) 
həmişə başqalarından 
fərqli olmusan. Sən im- 
tahandan keçməmiş 
olmazsan, imtahandan 
keçməsən, belə rahat 
danışmazsan. Sonra 
gülüb dedi ki, ana, səni 
yoxlayırdım, zarafat 
edirdim, imtahanlar- 
dan müvəffəqiyyətlə 
keçmişəm. Artıq sənin oğlun hərbçi zabitdir, sən zabit ana- 
sısan. Mən Nurlanın bu xəbərindən çox sevindim və hətta 
qurban da kəsdim ki, Nurlanım zabit olub. O, hərbi xidməti 
zabit kimi başa vurdu. Deyirdi, nə qədər ki doğma torpaq- 
larımız, Qarabağımız, Şuşamız düşmən tapdağındadır, biz 
hamımız hərb sənətini öyrənməli, düşmənimizə yaxşıca 
dərs verməliyik. O, xidmətini başa vurub tərxis olunsa da 
hər an torpaqlarımızın azad olunması üçün cənab Ali Baş 
Komandanımızın verəcəyi müharibə əmrini gözləyirdi. 

Nəhayət, Nurlan sevdiyi xanımla ailə həyatı qurdu. 
Onun bir qız, bir oğlan övladı dünyaya gəldi. İndi qızı Nur- 
gülün 6, oğlu Məhəmmədin isə 2 yaşı olacaq. O, uşaqları- 
nı çox sevirdi. Hər dəfə işdən evə gələndə bu, onun adəti 
idi ki, pilləkənlə qalxanda əllərini açıb uşaqlarını yanına 
çağırar, qucaqlayıb bağrına basardı. Hər səhər işə getməz- 
dən əvvəl uşaqlarını yuxudan oyadar, üzündən öpər, onları 
qoxlayar, sonra qapıdan çıxardı. 

Hərbi xidmətdən sonra Bakı şəhərində Poladəritmə 
zavodunda işə qəbul olunmuşdu. İşi də yaxşı idi, işindən 
razılıq edirdi, iş yoldaşları, kollektivi də onun xətrini çox 
istəyirdi. Lakin bununla belə həmişə elə deyirdi ki, ay ana, 
mən ya orduya qayıdıb xidmətimi davam etdirmək, ya da 
hərbi polis olmaq istəyirəm, axı torpaqlarımızla bağlı mə- 
nim ürəyimdə arzularım var, mən istəyirəm ki, o arzularım 
həyata keçənə kimi hərbi xidmətimi davam etdirim. Hər 
dəfə mən ona təskinlik verib deyirdim ki, narahat olma, 
dövlət başçımız işğalda olan torpaqlarımızı sülh yolu ilə 
qaytarmaq üçün çalışır. Torpaqlarımız düşmənlərimiz- 
dən azad edilsə hərbi xidməti davam etdirməyinə ehtiyac 
qalmır. Həm də ay oğul, sən indi ailəlisən, övladların var, 
əvvəlki kimi tək özün deyilsən axı... Onu belə sakitləşdi- 
rirdim. Son bir ildə isə darıxaraq elə hey deyirdi ki, ana, 
artıq mənim 29 yaşım var, bir az da vaxt keçsə, mən or- 
duya qayıda bilməyəcəyəm. Arzularım ürəyimdə qalacaq. 
Mən isə ona təskinlik verməkdə davam edirdim. Yay vaxtı 
uşaqlarını aparıb rayonda qoymuşdu. Dedim ki, ay Nur- 
lan, gərək gedib uşaqları gətirəydin. Çünki hər gün Nurgül 

deyirdi ki, ay ata, gəl bizi apar. Mənim dediyimə görə elə 
bugün-sabah gedib uşaqlarını rayondan Bakıya gətirməli 
idi. Nurlana dedim ki, oğul, Nurgülü 1-ci sinif üçün qey- 
diyyatdan keçirmək lazımdır. Axı bu il məktəbə getməlidir. 
Məhəmmədin şəxsiyyət vəsiqəsini də almamısan. Dedi ki, 
ana, onlar düzələn şeylərdir, narahat olma. Onu da deyim 
ki, 2020-ci ilin iyul ayında erməni azğınlarının Tovuz ra- 
yonu istiqamətindən sərhədlərimizdə təxribat törətməsi, 
əsgər və zabitlərimizin, general Polad Həşimovun şəhid 
olmasından sonra Nurlan çox qəhərlənmişdi, demək olar 
ki, halı özündə deyildi, elə hey deyirdi ki, bircə Ali Baş Ko- 
mandanımız əmr versə, səfərbərlik olsa idi, gedib o azğın- 
laşmış erməni dığalarının dərsini verərdik. Beləcə günlər 
keçirdi. 

Bir gün Nurlan mənə dedi ki, əgər mən gec gəlsəm, tap- 
şırmışam, uşaqları Bakıya gətirəcəklər. Özü isə könüllü 
olaraq hərbi çağırış üçün qeydiyyatdan keçməyə getmiş- 
di, O, hərbi komissarlıqdan çox sevincək qayıtmışdı, elə 
bil ki dünyaları ona bağışlamışdılar. Dedi ki, ana, nəhayət, 
uzun müddət gözlədiyimiz an gəlib yetişdi. Şükürlər olsun 
ki, arzumuzu yerinə yetirib düşmənlərdən qisas alıb əzəli 
torpaqlarımızı işğaldan azad etmək üçün bizə fürsət ya- 
ranıb. Mənim narahat olduğumu görüb, əmin etmək üçün 
dedi ki, düşmənlərimizə layiq olduqları dərsi verib, tor- 
paqlarımızı azad edib sağ-salamat evimizə qayıdacağıq, 
inşəAllah. Mən onun dediklərindən bir az təskinlik tap- 
dım. Nurlan Vətən müharibəsinə yola düşməzdən əvvəl 
evə gəldi, O, elə həvəslə evə girdi ki, necə həvəslə evə gir- 

diyini kaş görəydiniz. İnanın ki, o heç vaxt toylara, bayram 
şənliklərinə elə bir həvəslə, sevinclə getməmişdi. Deyirdi 
ki, əşi toydur də, gedib bir neçə saat oturub, iştirak edib 
gələrik. Ancaq indi isə... O, evə daxil olub lazımi sənədlə- 
rini götürdü. Öz avtomaşınının açarını da pilləkənin aşa- 
ğısında mənə verdi. cAna, salamat qalə - deyib, tələsik, 
demək olar ki, yüyürə-yüyürə yola düşdü, bir anda gözdən 
itib getdi. Nurlan artıq vətənin müdafiəsi və arzusunu hə- 
yata keçirmək üçün getmişdi. Müharibədə olanda bizimlə 
telefonla zəng edərək və mesallaşaraq hal-əhval tuturdu. 

İşdə olanda mənə zəng vurdular. Zəng edən dedi ki, 
Nurlan yaralanıb, evə gətirəcəklər, ona görə də evə gəl, 
Dedim, necə yəni? Yaralını evə gətirmirlər axı, xəstəxana- 
ya, hospitala aparırlar. Onu evə niyə gətirirlər? Ona görə 
də şübhələndim. Evə gələndə gördüm ki, ilahi, elə bil yerlə 
göyün arası tutulub, yer-göy birləşib. Bütün insanlar top- 
laşıb bizim həyətimizə. Mən heç vaxt düşünməzdim, ağlı- 
ma belə gətirməzdim və inanmazdım ki, belə bir hadisə 
baş verər, Nurlanım şəhid olar. Amma oldu, Nurlanı ca- 
nından, övladlarından, bizdən çox sevdiyi vətəninin azad- 
lığı və öz arzusu yolunda şəhid oldu. Bizə şəhid adını və iki 
övladını əmanət edib şəhid döyüş yoldaşlarının uyuduğu 
cənnətinə getdi... 

İndi onun Nurgülünün suallarına cavab vermək bizim 
üçün çox çətindir. Çünki Nurlanın özünün uşaqlığı kimi 
Nurgül də ağıllı və qeyri-adi bir uşaqdır. Birdən mən Nur- 
lanı xatırlayıb ağlayanda deyir ki, nənə, ağlama. Atam göy- 
lərdən bizə baxır, ağladığını görüb pis olar. Birdən də deyir 

ki, nənə, mən sənin üçün ikinci Nurlanam, ay nənə, mənə 
ikinci Nurlanına bax, ağlama. 

Sağlığında hərdən söhbət düşəndə deyirdim ki, Nurlan, 
oğlum, elə dost deyib durmusan. Amma indi həqiqi dost 
azdır. Mənimlə razılaşmırdı. Deyirdi ki, ana, dost elə dost- 
du. İndi görürəm ki, o vaxt Nurlan düz deyirmiş. Nurlanın 
dostları elə həqiqi dostlar imiş. Çox sağ olsunlar Nurlanın 
dostları. Onlar Nurlanın sağlığında necə idilərsə, indi də 
elədirlər. Nurgüllə Məhəmmədin ad günündə, bayram- 
larda, Nurlanın doğum və anım günlərində bizi tək bu- 
raxmırlar. İndi deyirəm Ki, anan qurban, ay Nurlan, sən, 
həqiqətən də dostlarınla fəxr etməkdə düz edirmişsən. O, 
həmişə deyirdi ki, ana, mənim dostlarım yaxşı, sədaqət- 
li, həqiqi dostlardır. Deyirəm ki, Nurlan, kaş sağ olaydın, 
dostlarının sadiqliyini, bu günləri görəydin. Nurlanın şə- 
hid olduğundan sonra keçən hər gün deyirəm bu Sözləri. 
Bir də deyirəm ki, kaş Nurlan sağ olaydı, gedib işğaldan 
azad olunan torpaqlarımızı, 6 aylığında məcburən tərk et- 
diyi Şuşamızı öz gözləri ilə görəydi, ziyarət edəydi. 

2020-ci ilin noyabr ayının 8-də Nurgül dedi ki, ata, gö- 
zün aydın, ruhun şad olsun, Şuşamız işğaldan azad olunub. 
O, elə deyirdi ki bu xəbəri, elə bil elə atası ilə üzbəüz da- 
yanıb söhbət edirdi. Onda bildim ki, Nurlanın ruhu şaddır 
və indi onun ruhu işğaldan azad edilmiş torpaqlarımızın 
səmalarındadır. Şəhid anası olmaq nə qədər çətindirsə, bir 
o qədər də qürurludur. Oğulu vətənin müdafiəsi üçün dün- 
yaya gətirib böyüdürük. Şəhidlik ən ali mərtəbədir. Bu gün 

Nurlan həmin ali mərtəbədə şəhid döyüş yoldaşlarının ya- 
nındadır. Allah vətənimizi qorusun, təki Vətən sağ olsunl 

Ayrılıq dərdinə dözə bilmirəm, 
Gözlərim yollara dikilib baxır. 

Birdən Nurlanım gələr, 

Sevinər dostların, bütün el-oba, 
Sevinər Nurgülün, Məhəmmədin də. 
Xoşbəxtlik donunu geyinərəm mən, 
Ayrılıq dərdimə dərman olarsan. 

Gəl, mənim Nurlanım, gözümün nuru, 


Ayım, Günəşim, nəfəsim mənim. 
Anan sənsiz ağlayır hər gün, 

Gəl, ömrümüzə gəlsin bahar-yaz. 
Gəldiyin yollara güllər səpərəm, 
Gəl, Nurlanım, gözümün nuru. 
Gəl, sənsiz çətindir yaman, 

Anan sənsiz ağlayır hər an... 


ökökök 


Sənsiz, de, necə 

Yaşayaq bu dünyada? 
Necə baxaq Aya, Günəşə? 
Necə baxaq gülə, çiçəyə? 
Hər yer yaşıllaşır, 
Ağaclar çiçək açır, 
Ömrümüzə gələn yaz, 

Səni bizdən ayırdı. 
Nurlansız keçən 
Günümüzün, ayımızın, 
Hər anı bizə əzabdır. 


ökökök 


Dünya boyda yüküm var mənim, 

Qəm karvanından mənə də pay düşdü. 
Bir zaman xoşbəxt gülən üzümə, 

Qəm ocağından bir duman çökdü. 


Gülən üzüm soldu mənim, 
Qalan ömrüm mənasız oldu. 


Nurlan deyib ağlaram hər gün, 
Oğlum, sənsiz ürək yandı köz oldu. 


Sən Vətən deyib bayrağı seçdin, 
Şuşa deyib yola düşdün, 

Vətən deyib şəhid oldun, 
Ananın, elin -obanın fəxri oldun. 


HƏQİQƏT HƏSƏNOVA 
Şəhid leytenant Nurlan Həsənovun anası 


P.S. Məqalədə anasının oğlu haqqında yazdığı şeir oldu- 
ğu kimi çap olunur. 

ŞUŞAYA MƏN ÖZÜM ÜÇRƏNGLİ 
BAYRAĞIMIZI SANCACAĞAM 


urlan Şuşada ana- 

dan olmuşdu, lakin 
Şuşada iməkləmək, ayaq 
açıb o müqəddəs torpaqda .. 
addım atmaq ona qismət Eb 
olmamışdı. Hələ Nurlan Şb 
bələkdə olan vaxt məc-7 
burən Şuşanı anası ilə bir- Bi 
likdə tərk etmişdi, 1992-ci 
ilin may ayının 8-də isə ha- 
mımız Şuşanı tərk etməyə İ 
məcbur olduq. Nurlan şə- 
killərdə, filmlərdə Şuşanı: 
görmüşdü, ağlı kəsəndən .” 
sonra isə həmişə Şuşa- "- 
ya getməyə can atırdı. Bu ": 
məqsədlə də o, döyüşlərə 
atılmışdı. Sağlığında özü Şuşanı görmədi, amma çox ar- 
zusunda idi ki, oranı görsün. Nurlan və Nurlan kimi oğul- 
larımız 200 ildən çox müddətdə yalnız işğala məruz qal- 
mış torpaqlarımızı azad etməyə müvəffəq oldular. Onlar 
qaçqınlıq, məcburi köçkünlük kimi bir damğanı bizim al- 
nımızdan sildilər, üzərimizdən götürdülər. Özləri azad Şu- 

şamızı sağlıqlarında görə bilməsələr də şəhid kimi ruhla- 
rıyla azad torpaqlarımızın səmalarına köç etdilər və əbədi 
olaraq həmin səmalarda qalacaqlar. 

Nurlan və Nurlan kimi balalarımız bizi öz arzularına 
çatdırdılar, amma özləri sağlıqlarında arzularına çata bil- 
mədilər. Bizləri azad şuşalı etdilər, azad qarabağlı etdilər, 
kəlbəcərli, laçınlı, zəngilanlı, füzulili, ağdamlı, cəbrayıllı, 
xocavəndli, qubadlılı etdilər. Ana vətənimizin yağılar tərə- 
findən xaincəsinə işğal olunmuş torpaqlarını bizə qaytar- 
dılar, amma özləri qayıtmadılar. Onların sayəsində biz get- 
dik, Şuşanı gördük, getdik, işğaldan azad olunmuş, bizim 
üçün müqəddəs olan digər torpaqlarımızı gördük, şəhid- 
lərimizin qanı ilə müqəddəsləşən hər qarış torpağı, daşı, 
ağacı, kolu, qayanı, dağı ziyarət etdik. 

O günlər bizim üçün çox çətin idi. Həm vətəndə vətən- 
siz olmaq, həm də evsiz-eşiksiz qalmaq. Nurlan həyatda 
məcburi köçkün kimi ilk addımlarını Bakıda atdı. Həyatın, 
vətənin, doğma ocağın nə demək olduğunu burada dərk 
etdi. Biz də Nurlana izah etdik ki, bizim, sənin doğuldu- 
ğun doğma ocaq, doğma torpaq Şuşadır, biz əslən Şuşada- 
nıq, Qarabağdanıq. O da hamısını dərk edirdi, yaddaşına 
silinməz izlərlə bu kəlmələri yazırdı, həkk edirdi. Nurlan 
2014-cü ildə ailə həyatı qurdu. Mən Nurlana demirdim ki, 
bu işi belə etmək lazımdır, o özü hər şeyi bizim ürəyimiz- 
cə edirdi. Etdiyi işləri elə bil ki bizim ürəyimizdən keçən- 
ləri həssaslıqla oxuyub edirdi... Ev üçün hər şeyi özü alır, 
özü gətirirdi. Ailəsinə çox yaxşı baxırdı. Biz də bir valideyn 

kimi ona dayaq dururduq. Uşaqlarını çox istəyirdi, onlarla 
nəfəs alır, təsəlli tapırdı. Hər dəfə işdən gələndə uşaqların 
Nurlanı necə qarşılaması, ona necə ata deyib üstünə yü- 
yürməsi... Hamısı gözümüzün qabağından indi də getmir. 
Elə bil bunlar hamısı elə dünən olub... 

Nurlan mənimlə 2020-ci ilin sentyabr ayının 28-də tele- 
fonla əlaqə saxladı. Vətən müharibəsi başladığı andan çox 
nigaran idik ki, o, niyə bizimlə əlaqə saxlamır? Nurlanın 
telefon zəngi gələndə hamımız çox sevindik. Nigarançılığı 
atıb onunla arxayın danışdıq. İşindən, oradakı vəziyyətin- 
dən söhbət saldıq. Söhbət zamanı mən kövrəldim, bizim 
qəlbimiz valideyn qəlbidir də, həmişə kövrək olur... Dedi 
ki, ata, niyə belə kövrəlirsən? Sən Şuşanı istəmirsən? Biz 
də Şuşamızı, Qarabağımızı azad etmək üçün buradayıq... 
Şuşamızı azad edib o mənfur düşmənimizdən neçə-neçə 
illərdən yığılıb qalmış qisasımızı almaq üçün buradayıq. 
Mən özümü çox xoşbaxt hiss edirəm, ata. Elə bil ki uca Al- 
lah məni ən ali arzuma çatdırıb. O qədər şadam ki... Sonun- 
cu əlaqəmiz, son sözü də elə bu oldu. Dostları, döyüş yol- 
daşları deyirlər ki, dayı, Nurlan həmişə deyirdi ki, düşməni 
məhv edib, Şuşanı azad edib Şuşaya mən özüm üçrəngli 
bayrağımızı sancacağam. O elə həmin arzu, həmin istək, 
həmin ruhla da müharibəyə qatılmışdı. 

Həmin qanlı-qadalı günlərin birində evə gəldim, gör- 
düm ki, qohum-qardaş, qonum-qonşu — hamı bizim 
həyətə yığışıb. Təəccübləndim, soruşdum ki, nə olub, niyə 
yığışmısınız? Toplaşanlar təskinlik verərək mənə deyir- 

dilər ki, qanlı-qadalı müharibədir, hər bir şeyə hazır ol, Elə 
bil həmin gün mənim ürəyimə dammışdı ki, oğlum şəhid 
olub, onu gətirəcəklər. Elə ürəyimə daman kimi də oldu, 
oğlum vətən yolunda şəhidliyə yüksəldi. 

İndi Nurlanın dostları, xidmət, döyüş yoldaşları bu evi 
ziyarət edirlər. Hər gün inanılmaz sayda insanlar bura gə- 
lir. Dostları gəlir, tanışlar, qohumlar gəlir, onlar, həqiqətən 
də buraya, şəhid evinə vətən fədaisinin ziyarətinə, onun 
ruhunu ziyarət etməyə sel kimi axışırlar. Doğrudan da 
buranı həqiqi ziyarətgaha çeviriblər. Nurlanın ruhu do- 
laşan, onun əmanətlərinin yaşadığı bu ev bir gün boş ol- 
mur. Hamısı Nurlanın müqəddəs şəhid adına gəlir. Şəhid 
evi olduğu üçün gəlib ziyarət edirlər. Ziyarətçilərin çoxu, 
bəlkə də məni yaxşı tanımır. Amma Nurlana görə məni də 
tanıyırlar. Mən hamısına təşəkkürümü bildirirəm. Onlara 
qəlbimin sağalmaz yarası və eyni zamanda qürurum olan 
Nurlanımdan fəxrlə danışıram. Bu, mənim üçün qürurve- 
ricidir. Nurlanıma görə müxtəlif insanlar, vətənsevərlər, 
şəhidlərimizi qəlblərində əbədi yaşadanlar məni də şəhid 
atası kimi tanıyırlar. Çünki mən Vətən fədaisi, Şuşa təşnəsi 
şəhid leytenant Nurlanın atasıyam. Allah şəhid olmuş bü- 
tün balalarımıza rəhmət eləsin, qazilərimizə şəfa versin, 
ordumuzu, xalqımızı bütün bəlalardan, düşmənlərimizin 
hiylə və məkrindən hifz eləsinl Aminl 


NADİR HƏSƏNOV 
Şəhid leytenant Nurlan Həsənovun atası 

NURGÜLÜN ATASINA MƏKTUBU 


rr ay ata. Mənəm, Nurgül. Adımı çox sevirəm, 
çünki bu adı mənə sən və anam birlikdə qoymusu- 
nuz. Amma mən öz adımdan başqa deyirəm ki, mən ley- 
tenant Həsənov Nurlanın qızıyam. Ata, biz Məhəmmədlə 
birlikdə hər ikimiz səni çox istəyirik. Hər gün sənin işdən 
evə qayıtmağını səbirsizliklə gözləyirik... 

Evdəkilərə deyirəm ki, atam işdən gələndə ikimizi də 
qucağına alardı, bizə hədiyyələr alardı... Biz səninlə gəz- 
məyə gedərdik, ata... 

Ata, yadındadır, sən mənə saçım qıvırcıq olduğu üçün 
“pırpızım” deyərdin... 

Sən evə gələndə anam həmişə sənin ən sevdiyin yemək- 
ləri bişirib səni gözləyərdi. vrvusesvvygi 
Mən də pəncərədən baxıb 
səni görəndə qaçırdım qa- 
pıya, “ata gəldi, ata gəldi” - 
deyərdim... Sən bizi rayona- 
nənəgilə aparardın... 

Ata, biz səninlə hər gün 
danışardıq, sən zəng edən- 
də həmişə deyirdin: “Nurgül, 
qızım, darıxma, gələcəyəm, 
ağlama...” 

İndi yazılarıma kim baxa- 
caq? Sən axı dedin, özün 

baxacaqsan?l1., Mən dərslərimə baxıram, ata, amma sən 
yoxlamalısan, düzdür? 

Amma sən yenə də gəlmədin... Bizi rayondan evimizə 
dayım gətirdi. Evimiz boş idi, biz gələndə sən bizi artıq 
gözləmirdin... Bizdən küsməmisən ki? 

Yadımdadır, bir gün sən bizə görüntülü zəng etdin, ya- 
nında çoxlu əsgər var idi, elə sən də əsgər paltarında idin. 
Mən sənə mahnı oxudum. O mahnı yadındadır, ata? 

“Vur, Komandir, vur düşməni..” mahnısını oxuyurdum. 
Mahnımı bitirəndə siz hamınız mənə Əl çaldınız... Sən de- 
din ki, qızım, düşmənləri məhv edib gələcəyəm. Düşmən- 
ləri məhv etdiniz, amma yenə gəlmədin... Ata, o əsgərlər 
indi sənin yanındadırlar? 

Mən bilirəm, sən qəhrəmansan, ata. Sən Şuşamızı azad 
etdin. Ana deyir ki, sən bizi göylərdən izləyirsən. Ata, bəs 
mən səni niyə görə bilmirəm, sən bizi görürsən? 

Ata, bilirsən, mənim ad günümə ana mənə velosiped 
aldıl Elə çox sevindim kil Amma təki sən qayıdasan, başqa 
heç bir şey istəmirəm. 

Məhəmməd də çoxdarıxır 
sənin üçün. Sən deyirdin 
ki, onu futbolçu edəcəksən. 
Onunla futbol oynayardınız, 
yadına düşür...? 

Ata, axı sən mənə söz ver- 
din ki, gələcəksən... 

BİZ QARDAŞIMLA SƏNİ HƏR ZAMAN 
GÖZLƏYƏCƏYİK, QƏHRƏMAN ATAMI 


ən şəhid leytenant 
Həsənov Nurlanın 
qızı Nurgüləm. Ata, hər şeyin 
qalıb: maşının, saatın, palta- 
rın, mən və qardaşım. Bircə 
sən yoxsan. Bil ki, evin içində 
nələr yaşayırıq. Sənsiz dün- 
ya olmaz. Mənim atam leyte- 
nant Həsənov Nurlan. Atam 
ucaboy, çox yaraşıqlı idi. Mən 
atamı çox istəyirəm. Mən istəyirəm ki, atam hər zaman ya- 
nımızda olsun. Ən əsası da ad günümdə yanımda olsun. 
Atam məni gəzməyə aparardı, ad günümdə hədiyyələr 
alardı. Atam məni gəzməyə aparanda maşında mahnı din- 
ləyərdik, mən də oxuyurdum, atamın xoşuna gəlirdi. Atam 
işdə olanda onu gözləyirdim ki, atam tez gəlsin. Atam iş- 
dən gələndə anamla birlikdə ona süfrə hazırlayırdıq. Atam 
mənə saçlarım buruq olduğu üçün “pırpızbaşım” deyirdi. 
Mən atam üçün çox darıxıram. Mən tez-tez atamın məzarı- 
nı ziyarət edirəm və məzarı üstünə gül dəstələri qoyuram. 
Mən atamla fəxr edirəm. Atam Şuşamızı azad etdi. Biz qar- 
daşımla səni hər zaman gözləyəcəyik, qəhrəman ataml 
Nurgül Həsənova 
Şəhid leytenant Nurlan Həsənovun qızı 

MƏNİM QARDAŞIM MƏRD, CƏSUR VƏ 
VƏTƏNPƏRVƏR İDİ 


B: bacıya “qardaşın barədə nə deyə bilərsən?” - deyə 
sual versələr, gözlərinin içi gülər, sevinclə, həvəslə 
onun barəsində danışmağa başlayar. Mənim isə bu gün 
gözlərimdə sevinc yox, kədər hissi var. Amma eyni zaman- 
da da qürurla, fəxrlə deyə bilərəm ki, mən şəhid leytenant 
Nurlan Həsənovun bacısıyam. İstərdim ki, sizə ilk öncə 
qardaşımla bağlı olan uşaqlıq xatirələrimizdən danışım. 
Nurlan mənə gözəl qardaş olmaqla yanaşı, həm də ilk 

uşaqlıq dostum idi. O, məni hər gün gəlib bağçadan evi- 
mizə gətirərdi. Mən bağçada günorta yuxusundan oyanıb 
həvəslə onun yolunu gözləyərdim. Hətta bağçadan evə ge- 
dəndə verdikləri bir dilim çörək payımı Nurlanla paylaşar- 
dım. O, çörəyi yeyə-yeyə bağçanın həyətindəki tut ağacına 
çıxardı. Deyirdi ki, mən anama tut yığıb aparmalıyam. Hər 
gün bir ovuc tut yığıb anama aparardı. O günlər mənim xa- 
tirəmdən heç vaxt silinməyəcək. 

Zaman keçdi, biz birlikdə böyüdük. Nurlan əla qiymət- 
lərlə orta məktəbi bitirdi, ali məktəbə daxil oldu, gözəl 
ailəsi oldu. Mən də bibi oldum. Çox sevinirdik. Qardaşım 
böyükdən-kiçiyə hər kəsin yanında özünə hörmət qazan- 
mışdı. Mənim qardaşım mərd, cəsur və vətənpərvər idi. 
Bu hissi ona anam aşılamışdı. Evimizdə həmişə Şuşadan 
söhbət açılırdı. Anam o qədər həvəslə danışırdı ki, hər kəs 
oranı görmək istəyirdi, ən başda da qardaşım Nurlan. O, 
özünə söz vermişdi ki, Şuşanı alacağaml Elə də oldu, Şuşa 
alındı, qardaşım kimi oğulların canı, qanı bahasına. 

Mən Şuşanı görməmişdim. Şuşanı görmək mənim üçün 
əlçatmaz idi. Şuşa haqqında anam və atamdan eşidirdim. 
Bu xəyalımı, arzumu mənim üçün qardaşım Nurlan və şə- 
hidlərimiz reallaşdırdı... Məni Şuşaya apardı... öz hərbi for- 
ması ilə Şuşaya ayaq basdım... Ona görə də sənə bir ömür 
borcluyam, amma çox heyif ki, mən sənsiz o torpaqlara 
getdim. Kaş ki birgə, əl-ələ gedərdik... Amma bilirəm ki, 
biz Şuşada olanda sən də yanımızda idin... Mən bunu hiss 
edirdim. 

Həmişə Nəriman Həsənzadənin bu şeirini oxuyanda 
kövrəlirəm: 

Sən məni bu qədər gözlətməmişdin, 
Belə qoymamışdın gözümü yolda. 
Bu qədər özünü gizlətməmişdin, 
Gizlənpaç oynayan vaxtımızda da. 


Hayana getsən də, dönmüşdün yenə, 
Qayıdıb gəlmişdin mənsiz darıxıb. 
Bu dəfə bilmirəm nə olub sənə, 
Gedibsən, qayıtmaq yadından çıxıb. 


Qalıb evimizdə palın paltarın, 
Tələsik gedəndə kimə deyibsən?l 
Qapının ağzında başmaq tayların, 
Yolda ayağına bəs nə geyibsən?). 


Ruhun şad olsun, qardaşım. 


Gülnar Həsənova 
Şəhid leytenant Nurlan Həsənovun bacısı 

ƏMİNƏM Kİ, NURLAN ŞUŞANI 
RUHUYLA FƏTH ETDİ 


ənim üçün bu gün 

Nurlan barədə da- 
nışmaq çox ağrılı, acılı, eyni 8 
zamanda şərəfli və qürurlu- 
dur. Çünki Nurlan yaşadığı 
bu qısa ömür hekayəsini elə 
yazdı ki, torpağını, vətənini, 
Qarabağını hətta görmədən, 
bir qarışında addım atıb ye- 
rimədən belə onu necə sev- “ 
məyi övladlarına və gələcək 
nəsillərə öyrətdi, bu sevgi- 
ni aşıladı. Bəli, görmədən... 
Nurlan hələ körpə ikən, 6 
aylıq olanda ana laylası yerinə tank, top mərmisinin səslə- 
ri altında doğulduğu Şuşadan, torpağından, vətənindən di- 
dərgin salınmışdı. Nurlan Şuşanı anası Həqiqət xanımdan 
eşidib-bilmişdi. Nurlan doğma Şuşasında yarımçıq qalan 
o ana laylasından bu torpaqların ecazkarlığını, gözəlliklə- 
rini, mənfur erməni xislətindən intiqamın mütləq alınaca- 
ğını öyrənmişdi. Bütün bu hissləri, duyğuları, vətənə olan 
sevgini Nurlan anasından öyrənmişdi... Bəlkə də elə buna 
görə bu xüsusiyyəti ilə də Nurlan hər kəsdən, həmyaşıdla- 
rından fərqlənirdi. 

Nurlanda doğulduğu, lakin boya-başa çata bilmədiyi 
doğma Şuşasına, vətəninə qarşı böyük bir sevgi, məhəbbət 
var idi. Məhz bu xüsusiyyətlərinə görə istər təhsil müəs- 
sisələrində, istərsə də onu əhatə edən insanlar arasında 
onu hər kəsdən fərqləndirirdilər. Məktəb illərində hər il 
Şuşanın işğalı günündə keçirilən tədbirlərdə Nurlanın fəal 
iştirakı müəllimlərinin və şagird yoldaşlarının nəzərindən 
qaçmırdı. O, orta məktəb illərində nümunəvi, çalışqan, 
əlaçı olmağı ilə yanaşı, həm də dürüst, diqqətcil, mehri- 
ban, səmimi, hər hərəkətinin yerini bilən biri kimi özünü 
tanıtmışdı. Sanki bütün gözəl xüsusiyyətlərin hamısı bir 
tək onda cəmlənmişdi. Biz gec də olsa başa düşdük ki, bu 
gözəl xüsusiyyətlərin daşıyıcısı olan Nurlan elə Allah dər- 
gahında uca Allah tərəfindən seçilənlərdən olub. 

Nurlan bilik öyrənməyə, savadlı olmağa var gücü ilə ça- 
lışan şagird olduğu kimi savadlı, fəal tələbə, xidməti bor- 
cunu layiqincə yerinə yetirən əsgər, əzmli hərbçi zabit, 
cəsur, qorxmaz və qəhrəman döyüşçü olmuşdur. Bu gün 
də məktəb yoldaşları və müəllimləri, tələbə yoldaşları və 
universitet rəhbərliyi, əsgər yoldaşları və son işlədiyi Bakı 
Poladəritmə zavodunun kollektivi, eləcə də Vətən müha- 
ribəsində çiyin-çiyinə düşmənə qarşı birlikdə mübarizə 
apardığı döyüş yoldaşları onun xatirəsini daim hörmətlə 
anırlar. Nurlan ağlı kəsəndən şəhadətinə kimi olan müd- 
dətdə mərdliyi, igidliyi, cəsurluğu, vətənsevərliyi ilə hər 
kəsin qəlbində özü üçün böyük bir iz buraxdı. O və onun 
kimi oğullar vətən torpaqlarını, Qarabağımızı, Şuşamızı 
bizlərə, gələcək nəsillərə canları, qanları bahasına qay- 

tardılar və həmin torpaqları necə qorumaq yollarını özlə- 
rindən sonrakılara öyrətdilər. Biz onların bu mirasını göz 
bəbəyimiz kimi qorumalıyıq və gələcək nəsillərə əmanət 
etməliyik. Bu, bizim onlar qarşısında ən müqəddəs borcu- 
muzdur. Onların qanları, canları bahasına azad etdikləri 
torpağımızın hər qarışı bizim üçün əzizdir. Çünki orada 
Nurlanlarımızın müqəddəs qanı var. Bu gün onların əziz 
ruhu Cıdır düzündə, İsa bulağında dolaşır. Nurlan Şuşa uğ- 
runda gedən döyüşlərdə iştirak edə bilməsə də əminəm 
ki, o, Şuşanı ruhuyla fəth etdi, bu gün də onun müqəddəs 
ruhu azad Şuşa səmalarında gəzir, orada özünə daimi məs- 
kən salıb. 

Bu yaxınlarda Nurlanın valideynləri Şuşanı ziyarət 
etdilər. İnanıram ki, bu səfər Nurlana agah oldu və bu 
səfərdən onun ruhu şad oldu. Nurlanın bizlərə iki övladı 
— Nurgül adlı qızı və Məhəmməd adlı oğlu yadigar qalıb. 
Bu yadigarlar nə zaman ki işğaldan azad edilmiş torpaq- 
larımıza, Şuşa torpağına ayaq basacaqlar, atalarının ruhu 
yenidən şad olacaq. Nə qədər ki vətənimiz, qüdrətli döv- 
lətimiz yaşayır, gündən-günə qüdrətlənir, bir o qədər də 
Nurlanımızın, şəhid olmuş Nurlanlarımızın ruhu həmişə 
şad olacaq. Nurlan bu torpağı o körpə balalara, gələcəyi- 
mizə, iki gül balanı isə bizlərə, vətəninə, dövlətinə əmanət 
edib getdi. Ruhun qarşısında baş əyirəm, cənnət ətirli şə- 
hidim. 

Ruhun şad olsun, cənab leytenant. 

ƏSMƏR BAĞIROVA 
Şəhid Nurlan Həsənovun xalası qızı 

NURLAN ŞƏHADƏTİNDƏN SONRA DA BİZİ 
BİR YERƏ YIĞMAĞI BACARDI 


b: gün Nurlanın cənnətdəki mövlud günüdür. Tanı- 
yanlar çoxları Nurlanla məni dayıoğlu-bibioğlu kimi 
yox, qardaş kimi bilirdilər. Bu həm bizim bir-birimizə bən- 
zərliyimizdən irəli gəlirdi, həm də ki Nurlanın 29 yaşına 


qədər hər günümüz bir yerdə keçmişdi. Həm uşaqlığımız 
bir yerdə keçib, həm də məktəbdə bir sinifdə oxumuşuq. 
Elə universitetdə də bir oxumuşuq. Ali məktəbdə təhsil 
alarkən də dörd il bir otaqda qalmışıq. Vətən müharibə- 
si başlayan ərəfədə tale elə gətirdi ki, Nurlan nədənsə heç 

mənə demədən hərbi komissarlığa gedib könüllü olaraq 
orduya yazıldı. Mən təsadüfən radioda eşitdim ki, səfər- 
bərliyə çağırış var. Birinci Nurlan ağlıma gəldi və ona zəng 
etdim ki, haradasan? Dedi ki, hərbi komissarlıqdayam. 
Məncə, bura qədər söylədiklərim Nurlanın necə mərd, şü- 
caətli, cəsarətli, igid olmasını başa düşmək üçün kifayət 
edir. Mən Nurlan kimi vətənpərvər, vətənini, millətini, 
xalqını, torpaqlarının azadlığını öz canından daha əziz tu- 
tan başqa şəhidlərimizi, qəhrəman döyüşçü oğlanlarımı- 
zı da tanıyıram, bilirəm, əminəm ki, hamısı bir amal, bir 
məqsəd uğrunda canlarını əsirgəmədən fəda edən vətən 
fədailəri olublar. Onlar vətən torpaqlarının azadlığı üçün 
ölümün üzərinə gedən zaman heç allələri, övladları, vali- 
deynləri ilə də bu barədə məsləhətləşməyiblər. Ona görə 
də onların hamısına Allahdan rəhmət diləyirəm. Ruhla- 
rı şad olsun. Şəhid ailələrinə başınızı dik tutun deyirəm. 
Bu gün qürurluyam, sevincliyəm, çünki mən artıq 8 aydır 
ki, həm Nurlanın əvəzindən, həm də öz əvəzimdən Nur- 
lanın, Nurlan kimi vətənsevər şəhidlərimizin, qazilərimi- 
zin canı-qanı bahasına, müzəffər ordumuzun fədakarlığı, 
qəhrəmanlığı sayəsində Şuşa şəhərində yaşayır, abadlıq, 
quruculuq işləri ilə məşğul oluram. Şuşanın azad olunma- 
sı uğrunda gedən döyüşlərdə iştirak etmək mənə qismət 
olmasa da Şuşanın quruculuğunda iştirak edirəm. Amma 
Nurlan cismən orada yoxdur. Yəni Nurlanla mənim Vətən 
müharibəsinə qədər arzularımız elə idi ki, müharibədə də 
iştirak edərik, Şuşada da yaşayarıq, ömür sürərik deyirdik. 

Şuşamız, o cümlədən işğalda olan torpaqlarımız Nurlan- 
ların sayəsində azad edildi. Lakin ən ali arzusu olan Şu- 
şanı Nurlan görmədi. Mən orada Nurlansız gəzirəm. Mə- 
nim üçün çox ağrılı, acılıdır. Amma qürurlu, sevincliyəm 
ki, mən bura Nurlanın, Nurlan kimi digər şəhidlərimizin, 
qazilərimizin sayəsində gəlmişəm. Mən şəhid, qazi, əsgər 
ailələrinə deyirəm, siz əmin olun ki, orada düşmənin başı 
aşağıdır, siz buna əmin olun. Sizin övladlarınızın sayəsində 
orada düşmənlərin danışmağa sözü, baxmağa gözü yoxdur. 
Bütün bunlar sizin övladlarınızın sayəsindədir. Buna görə 
fəxr edin. Biz ağladıq, qəmdən, kədərdən deyil, sevincdən 
ağladıq ki, Qarabağımız azad olub. Bəli, Nurlanın yoxluğu 
mən də daxil olmaqla hamiya təsir edir, ona görə də bu gün 
Nurlanı tanıyanlar və sevənlər buradadırlar. Nurlanın elə 
bir ad günü olmayıb ki, dostları ilə bir araya yığışmayaq. 
Onun da təşkilatçısı Nurlan özü olardı. Necə ki döyüşdə də 
təşkilatçı olub, əsgərlərinə qarşı diqqətli, həssas, səmimi, 
qayğıkeş olub, elə dostlarına qarşı da eyni münasibətdə 
idi. Onun şəhid olmasından sonra biz ad günlərini keçir- 
mirik. Ancaq bu gün biz yenə də onun ad günü, cənnətdəki 
mövlud günü münasibəti ilə toplaşmışıq. Özü cismən ara- 
mızda olmasa da yenə də Nurlan bizi bir yerə yığdı. Bu gün 
onun ad günündə həmişə iştirak edən yaxınlarının hamısı 
buradadır. Bu tədbirdə iştirak edənlərin hamısına dərin 
minnətdarlığımı bildirirəm. Bu gün Nurlanı mövlud gü- 
nündə tək qoymadınız elə sağlığında olduğu kimi... Daha 
doğrusu, Nurlan bizi bir yerə yığdı. İnşəAllah, nə qədər ki 

Nurlansevərlər var, bu belə də olacaq. Çünki şəhidlər öl- 
mür, onlar yalnız unudulanda ölürlər. Biz isə şəhidlərimizi 
heç vaxt unutmayacağıq. Bu gün biz bura yığışıb Nurlan 
haqqında danışırıqsa, deməli, Nurlan ruhən buradadır. 
Nurlan yaşayır. Əziz şəhid anaları, sizin qarşınızda baş 
əyirəm. Bilin ki, övladlarınız hər birimizin qəlbində yaşa- 
yır. Allah bütün şəhidlərimizə rəhmət eləsinl Aminl 


Şəhid Nurlan Həsənovun doğum gününə həsr edilmiş təd- 
birdə şəhidimizin dayısı oğlu Kamil Quliyevin çıxışı. 


19.05.2022 

NURLAN BU VƏTƏNİN, BU XALQIN OĞLUDUR 


Nurlan 1997-ci ildə Şuşa 
şəhər 3 saylı tam orta mək- 
təbin birinci sinfinə daxil 
olub. 2008-ci ildə bu mək- 
təbi əla qiymətlərlə başa 
vurub və ali məktəbə qəbul 
olub. Orta məktəb illərin- 
də Nurlan məktəbin bütün 
müəllim kollektivinin se- 
vimlisi idi. Mən Nurlanın 
sinif rəhbəri olmuşam. O, 
orta məktəb illərində özü- 2 
nün davranışı, nizam-intizamı, şagird yoldaşlarına olan 
səmimi münasibəti, vətənpərvərliyi, dünyagörüşü ilə 
başqalarından seçilən bir şagird olduğuna görə hamının 
diqqətini cəlb edirdi. Bu gün bunun əyani sübutu ondan 
ibarətdir ki, bu salonda Nurlanın oxuduğu məktəbin bü- 
tün müəllim kollektivi, sinif yoldaşları, onu tanıyanlar bu 
tədbirdə sevə-sevə iştirak edirlər. Nurlan doğulduğu vətən 
torpaqlarını çox körpə — 1 yaşı olmamış tərk etməsinə 
baxmayaraq bir an olsun belə onun qəlbini vətən sevgisi, 
vətən məhəbbəti tərk etməmişdir. Elə bu sevgi, bu məhəb- 
bət ilə də o, 2020-ci ilin sentyabr ayında vətən torpaqla- 
rının azadlığı uğrunda başlayan mübarizəyə könüllü şə- 

kildə qoşulmaqla döyüşə ilk atılanlardan biri olmuşdur. O, 
tərəddüd etmədən silaha sarılmış, erməni işğalında olan 
Füzuli, Cəbrayıl, Xocavənd istiqamətində gedən döyüş- 
lərdə igidliklə döyüşmüşdür. Amma çox təəssüf ki, hələ 
ali arzusu uğrunda qəhrəmanlıqla döyüşərkən Nurlan 
namərd düşmənin gülləsinə tuş gəldi. Nurlan haqqında bu 
gün keçmiş zamanda danışmaq mənim üçün çox ağırdır. 
Tədbirdə iştirak edənlər, yəqin hiss edirlər ki, mən necə 
həyəcanlıyam və söz deməyə çətinlik çəkirəm. Bakı şəhə- 
ri, Binəqədi rayonu, Biləcəri qəsəbəsində bizim həcm və 
görünüşcə kiçik, lakin mənaca böyük olan bir məktəbimiz 
var. Belə ki, məktəbimizin kiçik olmasına baxmayaraq, bu 
məktəbin payına böyük, vətən boyda ürəyi olan 2 şəhid 
məzun payı düşüb. Onlardan biri Nurlan Həsənov, digəri 
isə Vətən müharibəsinin yeganə hərbçi qadın şəhidi olan 
Arəstə Baxışovadır. Arəstəmizin, dövrümüzün Tomrisinin 
də anası bu tədbirdə iştirak edir. Bütün yüksəkliklərdən 
ucada dayanan bir zirvə var: Şəhidlik zirvəsi. Bu zirvəyə 
hər kəs yüksələ bilməz, yalnız yüksək amallar uğrunda 
çarpışan, qorxu bilməyən, vətən, xalq deyə canından, qa- 
nından keçən, igid, cəsarətli vətən oğulları, vətən qızları 
bu zirvəyə yüksələ bilər. Nurlan və onun silahdaşları, 3000 
şəhidimiz belə oğullardan oldu, bu yüksəkzirvəni fəth etdi. 
Nurlan bu gün bizim aramızda yoxdur. Nurlan ömrünün 
29 illik baharını ailəsi ilə, yaxınları ilə qeyd edirdi. Amma 
bu gün Nurlan bu xalqın, bu vətənin oğludur. Həqiqət ana, 
Nadir ata, başınızı dik tutunl Bu gün Nurlan tək sizin yox, 

hamımızın, bütün Azərbaycanın sevimlisi, övladıdır. Biz 
məktəbdə mütəmadi olaraq müxtəlif tədbirlər keçiririk. 
Bizim məktəbin bütün sinifləri şəhidlərimizin şərəfli ad- 
larını daşıyır. Belə ki, məktəbin 6-cı sinfi şəhid Nurlanın, 
8-ci sinfi isə şəhid Arəstənin adını daşıyır. Mən bu gün de- 
yirəm ki, cənnətdəki doğum günün mübarək olsun, şəhid 
Nurlanımızl Siz əbədiyaşarsınız. Siz cismən bizim aramız- 
da olmasanız da xoş xatirələriniz vətənsevərlərin, yurd- 
sevərlərin, millətini, xalqını sevənlərin qəlbində əbədi 
olaraq yaşayacaqdır. Ruhunuz şad olsun. Yaşasın milləti- 
miz, dövlətimizl Eşq olsun müzəffər ordumuzal Qarabağ 
Azərbaycandırl 


Şəhid Nurlan Həsənovun doğum gününə həsr edilmiş 
tədbirdə Şuşa şəhər 3 saylı tam orta məktəbin 


direktoru Nərgiz Mahmudovanın çıxışı. 
19.05.2022 


əs 

NURLAN BİZİMLƏDİR 


Müəllim ömrünün mə- 
nası, rəngarəngliyi onun 
şagirdləridir. Bir müəllimin 
ən böyük mükafatı onun şa- 
girdlərinin həyatda əldə et- 
dikləri nailiyyətlərdir. Uğur- 
larına baxıb fərəhləndiyi 
şagirdləri olan hər bir müəl- 
lim çox xoşbəxtdir. Mənalı 
baxışları, səmimi təbəssü- 
mü, kövrək qəlbi, çalışqan- 
lığı, həssaslığı, mehribanlığı 
və sədaqətliliyi ilə qəlbimdə 
özünəməxsus yer tutan Nur- 
lan Həsənovl O, şanlı Vətən müharibəsində göstərdiyi qəh- 
rəmanlığı, şücaəti, mərdliyi və vətənpərvərliyi ilə məni bir 
daha özü barədə xatirələri vərəqləməyə sövq etdi. Daha 
doğrusu, onun barəsində neçə il əvvəl düşündüklərimin 
həqiqətə çevrildiyini öz qəhrəmanlıq salnaməsi ilə möhür- 
lədi, təsdiq etdi. Gözümüzün önündə zərrə-zərrə böyüyən, 
sözdə “bizim öyrətdiyimiz” şagirdlərimiz əslində özümüz 
bilmədiyimiz halda məgər bizim müəllimlərimiz imiş. Bu 
fikrim heç kimə mübaliğəli görünməsin. Artıq düşünürəm 
ki, mərdliyi, qeyrəti, vətənpərvərliyi, qəhrəmanlığı, vətən 

uğrunda öz canından, ailəsindən, övladlarından belə keçə 
bilməyi bizə bu ölməz qəhrəmanlar öyrətdi. Təhsil aldığı 
illər ərzində nəinki müəllimlərinin, həmçinin şagird yol- 
daşlarının da ancaq rəğbətini, sevgisini qazanan Nurlanın 
bu gedişi hər birimizi sarsıtdığı kimi həm də qürurlandır- 
dı, Əslində “gediş” kəlməsi, məncə, doğru ifadə deyil. Nur- 
lan heç bir yerə getməyib, ölməyib, o, şəhid olub, müqəd- 
dəs bir yolda şəhadətə yüksəlib. Cismən bizi tərk etsə də 
ruhən hər gördüyümüz işdə, hər getdiyimiz yolda, hər yer- 
də Nurlan bizimlədir. Göstərdiyi cəsurluğu ilə yüksək bir 
məqama ucalan Nurlan ölməz bir şəxsiyyətə çevrilmişdir. 
O, hər zaman, əbədiyyən bizim qəlbimizdə yaşayacaqdır. 
Ruhun şad olsun, əziz Nurlanl 


RUHİYYƏ ƏZİMOVA 

Şuşa şəhər 3 nömrəli tam orta 
məktəb, şəhid leytenant Nurlan 
Həsənovun ingilis dili müəllimi 

ÖZ ƏSGƏRLƏRİNİ QORUYA BİLDİ, ÖZÜ İSƏ 
ŞƏHADƏTƏ YÜKSƏLDİ 


Nurlan Həsənov 
2008-ci ildə Azərbaycan 
Texnologiya Universite- 
tinin eGömrük eksperti- 
zasıə ixtisasına daxil ol- 
muş, ictimai fəallığına və 
təşkilatçılıq bacarığına 
görə elə ilk vaxtlardan, 
yəni 1-ci kursda qrup 
nümayəndəsi seçilmiş- 
dir. O, təhsil aldığı dövr- 
də şəhər və universitet 
tədbirlərində öz fəallığı 
ilə seçilirdi. Xüsusən də “İnzibati idarəetmə və kommer- 
siya” kafedrasında təşkil olunan elmi seminarlarda böyük 
həvəslə elmi məruzələrlə çıxış edərdi. Onun hər bir çıxışı 
maraqla qarşılanardı. Nurlan tələbə ikən eyni zamanda 
bir hərbçi xarakteri, xasiyyəti, hər an döyüşə atılmaqla iş- 
ğal altında olan torpaqlarımızı azad etməyə hazır olan bir 
amal, istək, arzu ilə yaşayırdı. “Bir nəfər hamı üçün, hamı 
bir nəfər üçün” kəlamı onun ən çox sevdiyi və başqala- 
rından əvəz gözləmədən özünün də böyük həvəslə əməl 
etdiyi kəlam idi. Rəhbərlik etdiyi qrupda da o, bu cür ni- 

zam-intizam yaratmışdı. O, tələbələrin gündəlik fəaliy- 
yəti ilə daim maraqlanır, hər hansı problem ortalığa çıx- 
dıqda imkanı daxilində həmin problemi özü həll etməyə 
çalışırdı. Bu xüsusiyyətlərinə görə də o, tələbə və profes- 
sor-müəllim heyətinin rəğbətini, dərin hörmətini qazan- 
mışdı. Qarabağla bağlı keçirilən tədbirlərdə o, xüsusi fəal- 
lığı ilə seçilirdi. Həmişə deyirdi: “Biz Qarabağımızı yaxın 
vaxtlarda düşmən tapdağından azad edəcəyik” Nurlan hər 
an Vətən həsrəti ilə yaşayırdı. Bir çoxlarından fərqli ola- 
raq asudə vaxtlarını o, həmişə elmi kitabxanalarda keçirir, 
bütün sahələr üzrə biliyini artırmağa çalışırdı. O, deyirdi 
ki, biz düşmənimiz ermənilərdən çox-çox savadlı, bilikli, 
bacarıqlı olmalıyıq ki, onlara qalib gəlib torpaqlarımızdan 
qova bilək. Məhz bu cür düşüncəsinə və çalışqanlığına 
görə də o, savadlı, bilikli və qabiliyyətli bir tələbə idi. Bi- 
zim universitetdə Novruz bayramı şənlikləri həmişə yük- 
sək səviyyədə, təntənəli keçirilərdi. Nurlan ictimai-siyasi 
tədbirlərdə olduğu kimi bu bayram tədbirlərində də xüsu- 
si fəallığı ilə seçilirdi. Həmişə arzulayırdı, çıxışlarında da 
xüsusi vurğulayırdı ki, kaş gələn il bu möhtəşəm bayram 
tədbirlərini doğma Qarabağımızda keçirmək bizlərə nə- 
sib olaydı, inanıram ki, bu, bir gün belə də olacaql Nurlan 
2012-ci ildə universiteti müvəffəqiyyətlə bitirdikdən son- 
ra gələcək həyatını hərbçi olmaqda gördü. Biz inanırdıq ki, 
o, hərb sahəsini deyil, başqa bir sahəni seçsəydi, orada da 
böyük uğur qazanacaqdı. Nurlan arzusunun ardınca getdi 
və bu arzusuna çatdı. Onun da qəhrəmanlıqlar göstərdiyi 

Vətən müharibəsi Ali Baş Komandanımızın rəhbərliyi al- 
tında başladı və müzəffər ordumuzun sayəsində işğalda 
olan torpaqlarımız, o cümlədən də doğma Qarabağımız 
işğaldan azad olundu. Nurlan isə namərd gülləsinə tuş 
gələrək canından çox sevdiyi vətən torpaqlarında şəhid 
oldu. Nurlan öz əsgərlərini qoruya bildi, özü isə şəhadətə 
yüksəldi. Onun igidlikləri, vətənpərvərliyi, qəhrəmanlıq- 
ları yeniyetmələrimiz, gənclərimiz üçün bir nümunə oldu. 
Onun nurlu xatirəsi qəlbimizdə əbədi olaraq yaşayacaqdır. 
Allah rəhmət eləsinl 


Fizuli Məmmədov 

Azərbaycan Texnologiya Universiteti, 
cİnzibati idarəetmə və kommersiya? 
kafedrasının müdiri, iqtisad elmləri 
doktoru, professor. 

ƏN BÖYÜK ARZUM ÖVLADLARIMIN 
ŞUŞANI GÖRMƏSİDİR 


Mənim Nurlanla bağlı xatirələrim olduqca çoxdur. Çünki 
orta məktəbdə birlikdə oxumağımızla yanaşı, demək olar 
ki, hər günümüz bir yerdə keçirdi. O, orta məktəbdə oxu- 
duğu ilk vaxtlardan hər hansı bir məsələyə baxışı, davranı- 
şı, nizam-intizamı, səmimiyyəti, səliqə-sahmanı, tərbiyəsi, 
böyük-kiçiyə münasibəti ilə öz yaşıdlarından fərqlənirdi. 
Həmin vaxtlardan can atırdı ki, vətəni, milləti, xalqı üçün 

nələrsə etsin. Biz orta məktəbdə təhsil alarkən 20 Yanvar 
faciəsi, Xocalı soyqırımı ilə əlaqədar tədbirlər keçirilərdi. 
Nurlan bu tədbirlərin təşkil olunmasında xüsusi fəallıq 
göstərər, həmişə düşmənlərimizin qaniçənliyindən, silah- 
sız insanlara, qadınlara, qocalara, uşaqlara qarşı törətdik- 
ləri vəhşiliklər barədə ürək yanğısı ilə çıxış edərdi. Çalışır- 
dı ki, düşmənlərimizin vəhşilikləri ilə əlaqədar harada nə 
məlumat varsa, hamısını tapsın, əldə etsin, onların törət- 
dikləri vəhşiliklərin hamısını tədbir iştirakçılarına ürək 
yanğısı ilə çatdırsın, onları bu vəhşiliklər barədə məlumat- 
landırsın, xəbərdar etsin. O, həmişə deyərdi ki, istər biz, 
istərsə də bizdən sonra gələn nəsillər xalqımızın başına 
gətirilən bu müsibətləri, bu faciələri bir an olsun belə ya- 
dımızdan çıxartmamalıyıq. Bizim hər birimiz bildiklərimi- 
zi bilməyənlərə çatdırmalı və tarixin yaddaşına həkk et- 
məliyik ki, mənfur düşmənlərimiz bizə qarşı hansı çirkin, 
mənfur, qəddar, tarixdə görünməmiş amansız hərəkətlər 
etdiklərini gələcək nəsillər bilsinlər. Qoy bizdən sonra 
gələnlər də bu qəddarlıqları, haqsızlıqları bilsinlər, düş- 
mənləri lənətləsinlər və həmişə onların vəhşiliklərinə 
qarşı qisas arzusu ilə yaşasınlar. Hərdən aramızda söh- 
bət düşəndə, arzularımızdan danışanda, Nurlan həmişə 
deyərdi: “Mənim ən böyük arzum övladlarımın Şuşanı gör- 
məsidir. Mən çəkdiyim Şuşa həsrətini onlar çəkməməlidir. 
Arzulayıram ki, övladlarım azad Şuşada məktəbə getsin, 
orada böyüsünlər” Torpaqlarımızın işğaldan azad olun- 
masında yaxından iştirak etmək və mənfur düşməndən 

şəhidlərimizin qisasını almaq Nurlanın arzusu idi. Nurlan 
arzusuna çatdı, Vətən müharibəsi başladı, o, müharibədə 
iştirak etdi, igidliklə döyüşdü, qəhrəmancasına şəhid oldu. 
Müzəffər ordumuz düşməni darmadağın etdi, işğal altında 
olan torpaqlarımızı, o cümlədən Şuşamızı özümüzə qay- 
tardı. Nurlanın arzularından biri də onun şəhadətindən 
sonra gerçəkləşdi, İndi onun övladları Şuşada böyüyəcək, 
orada məktəbə gedəcək, Nurlanın adını qürurla daşıya- 
caqlar. 


Emil Məmmədov 

OT KÖKÜ ÜSTƏ BİTƏR 


Mən Nurlan Həsənov ilə 
birlikdə işə düzəlmək üçün 
2014-cü ildə eyni gündə imta- 
han vermişəm. Biz eyni vaxtda 
müsahibədən keçmişik və eyni 
gündə də “Baku Steel Com- 
pany”də təhlükəsizlik xidmə- 
tində işə başlamışıq. Xidmətə 
başladığımız gündən etibarən 
söhbətlərimizdə mən onun nə 
qədər vətənpərvər olduğunun 
şahidi olmuşdum. Hər dəfə Qarabağdan söz düşəndə Nur- 
lan deyirdi ki, səfərbərlik elan olunsaydı, mən də arzularımı 
yerinə yetirmək, torpaqlarımızı düşməndən azad etməyə 
məmnuniyyətlə gedərdim. O, xidmətdə diqqətli və məsu- 
liyyətli idi. Hər atdığı addımı fikirləşib edirdi ki, sonradan 
nə isə problem yaranmasın. Nurlan dostluqda səmimi, sə- 
daqətli, dürüst insan idi. O, ailəsinə və torpağına, vətəninə 
bağlı, vətənpərvər, vətənsevər, qorxmaz, cəsur oğul idi. Onu 
itirmək bizim üçün ağır olsa da o, bizim fəxr, qürur yerimiz- 
dir. İnanıram ki, onun bizə yadigar qoyub getdiyi övladları 
da onun özü xarakterdə, özü xasiyyətdə vətənsevər olacaq. 
Çünki ot kökü üstə bitər. Allah Nurlana rəhmət eləsin. 


Etibar Teymurov 
Şəhid leytenant Nurlan Həsənovun iş yoldaşı 

NURLAN HƏRBÇİ OLMASI İLƏ FƏXR EDİRDİ 


Mən Nurlan Həsənov ilə işdə, 

“Baku Steel Company”də tanış 
olmuşam. Onunla bir növbədə 
işləyirdim. Nurlan xeyirxah in- 
san, yaxşı dost, nümunəvi işçi 
idi. O, mənim həm dostum, həm 
də sirdaşım idi. Nurlan hərbçi 
olması ilə fəxr edirdi. Həmişə 
deyirdi ki, torpaqlarımızı ermə- 
nilər sülh yolu ilə qaytarmasalar, 
müharibə yolu ilə qaytarmalı ol- 
saq, mən də döyüşə gedəcəyəm, 
Xocalı soyqırımının, şəhidlərimizin qisasını o mənfur düş- 
məndən alacağam, işğal altında olan doğma torpaqlarımı- 
zı düşmən tapdağından azad edəcəyəm. O, deyirdi ki, bu 
məqsədlə hərbçi olub. Nurlan dediyi kimi də etdi, döyüş- 
mək üçün könüllü qeydiyyatdan keçdi və Vətən müharibə- 
sində döyüşlərdə öndə gedənlərdən biri oldu. Onun şəhid 
olması xəbərini eşitmək mənim üçün çox üzücü oldu. Bu- 
nunla belə o, istəyi, amalı uğrunda şəhid olsa da əminəm 
ki, bu gün ruhu şaddır. Çünki onun daim arzuladığı arzu- 
ları reallaşdı. İşğal altında olan bütün torpaqlarımız, Qa- 
rabağ da, Şuşa da bu gün azaddır. Allah Nurlana rəhmət 
eləsin. Ruhu daim şad olsun. Aminl 


İqor Podqorodetskiy 
Şəhid leytenant Nurlan Həsənovun iş yoldaşı 

SEVİNİRİK Kİ, NURLANIN ARZUSU 
ÇİN OLDU 


Nurlan Həsənov “Baku 
Steel Company”də işləməyə 
başlayan gündən kollektivdə 
özünü nizam-intizamlı işçi 
kimi doğrultmağı bacardı, 
işinə yüksək məsuliyyətlə 
yanaşırdı. O, səmimiyyəti, 
diqqəti, xoş xasiyyəti, qay- 
ğıkeşliyi ilə qısa müddətdə 
işlədiyi kollektivdə hamının 
hörmətini qazanmışdı. Nur- 

lanla tez-tez söhbət edirdik. 
O, vətənə, torpağa bağlı bir igid idi. Həmişə arzulayırdı ki, 
işğalda olan torpaqlarımızın, doğulduğu Şuşa şəhərinin 
azad olunmasında onun da payı olsun. Hər dəfə qürur his- 
si ilə bu sözləri deyirdi: “Ehtiyatda olan zabit kimi deyirəm 
ki, Qarabağda döyüşmək, torpaqlarımızı azad etmək və bu 
yolda şəhid olmaq mənim ən böyük arzularımdan biridir”. 
O, bu sözləri ilə bizi heyrətləndirməyi bacarırdı. 

Axır ki, Nurlan arzusuna çatdı. O, 2020-ci ilin 21 sent- 
yabrında bizimlə sağollaşdı və könüllü olaraq hərbi təlim- 
lərə qatıldı. 2020-ci ilin sentyabrın 27-də Vətən mühari- 
bəsi başladı və o, ön xəttə yollandı... Nurlanın şəhid olması 

bizi çox kədərləndirir. Lakin digər tərəfdən sevinirik ki, 
Nurlanın arzusu çin oldu. İşğalda olan torpaqlarımız və 
Nurlanın doğulduğu Şuşa şəhəri düşməndən azad edildi, 
düşmən ordusu təslim olmağa məcbur edildi, şəhidlərimi- 
zin qanı yerdə qalmadı. 

Allah Nurlana və bütün şəhidlərimizə rəhmət eləsinl 


Eldar Ağalarov 
Şəhid leytenant Nurlan Həsənovun iş yoldaşı 

ŞUŞAYA TANKIN ÜZƏRİNDƏ GİRİB BAYRAĞIMIZI 
ŞƏHƏRƏ ÖZÜM SANCACAĞAM 


Mən Həsənov Nurlanı 
2016-cı ildən tanımışam. Hə- 
min vaxt o, “Baku Steel Com- 
pany”də bizim şöbəyə yeni 
köçürülmüşdü. Şöbədə işə 
başladığı ilk gündən hər kəsə 
xoş münasibət bəsləyirdi. 
Əməkdaşların hər biri ondan 
razı idi. Hər kəs onu zarafatcıl, 
gülərüz, xoşxasiyyət biri kimi 
tanıyırdı. Əslən Şuşadan olan 
Nurlan həm də çox vətənpər- 
vəridi. Hər dəfə Qarabağ haqqında danışanda hiss edirdim 
ki, gözləri dolur. Həmişə deyirdi ki, Allah qismət eləsin, tor- 
paqlarımızı öz əllərimlə düşmən tapdağından azad edim. 
Elə də oldu. İkinci Qarabağ müharibəsi başlayanda Nurlan 
Həsənovun sevincinin həddi-hüdudu yox idi. Sevinclə de- 
yirdi ki, axır ki, gözlədiyimiz gün gəlib çatdı. Nurlan hələ 
müharibə başlamazdan əvvəl səfərbərlik çağırışı ilə ordu 
sıralarına qatıldı, daha sonra ön cəbhəyə yollandı. Onun 
təlimlərdən, döyüşlərdən imkanı olanda telefonla əlaqə 
saxlayıb orada vəziyyətin necə olduğunu soruşurdum. Hər 
dəfə mənə deyirdi: “Az qalıb, Şuşaya tankın üzərində girib 

bayrağımızı şəhərə özüm sancacağam” Təəssüflər olsun 
ki, onun arzusunu namərd düşmən yarımçıq qoydu. Nur- 
lan şəhidlik zirvəsinə ucaldı. Şəhidimizin dediyi kimi, Şu- 
şanı öz əlləri ilə azad edə bilməsə də, onun döyüş yoldaş- 
ları, igid qardaşlarımız, Nurlan kimi qəhrəmanlarımız 30 
il düşmən tapdağında olan torpaqlarımızı, Qarabağımızı, 
Şuşamızı düşməndən azad etdilər. Allaha şükürlər olsun 
ki, torpaqlarımız düşməndən təmizləndi və əzəli sahiblə- 
rinə qayıtdı. Fəxrlə deyə bilərəm ki, bu gün şəhidlərimizin 
ruhu şaddır. Allah bütün şəhidlərimizə rəhmət eləsin, qa- 
zilərimizə şəfa versin. Yaşasın Azərbaycan xalqıl Qarabağ 
Azərbaycandırl 


İqbal Həbibov 
Şəhid leytenant Nurlan Həsənovun iş yoldaşı 

MƏN ANAMI ŞUŞAYA APARACAĞAM 


(şəhid Nurlan Həsənovun döyüş yoldaşı, əsgəri olmuş Ağa 
Abbasovun şəhidin anası ilə telefon söhbətindən) 


Salam, anam, necəsiniz? 
Uşaqlar necədir? Məni üzrlü 
sayın, neçə vaxtdır, heç sizinlə 
əlaqə saxlayıb maraqlana bil- 
məmişəm. Onu da bilin ki, hə- 
“ mişə sizi düşünürəm, həmişə 
qulluğunuzda olmaq istəyirəm, 
anam. İnanırsınız ki, elə bilirəm, 
Nurlan haradadırsa qayıdacaq, 
yenə telefonla mənə zəng vu- 
racaq, onunla danışacağam. O, 
həmişə mənim ürəyimdə, qəlbimdədir və mən yaşadıqca 
belə də olacaq. Biz onunla hərbi xidmətdə də çox yaxın 
dost-qardaş olmuşuq. Bilmirəm ki, necə izah edim. O, tam 
başqa bir insan olub. Ana, o həmişə deyirdi: “Torpaqları- 
mızın azad edilməsi üçün müharibə başlasın, mən birinci 
döyüşə atılacağam. Abasov, sürücüm də elə sən olacaqsan. 
Torpaqlarımızı, doğma Şuşamızı düşmənlərdən təmizlə- 
dikdən sonra ilk olaraq mən anamı Şuşaya aparacağam” 
O, bizim taqım komandirimiz olmaqla yanaşı mənimlə 
bərabər 30 nəfər əsgərin həm komandiri, həm də böyük 
qardaşı idi. Bizə qarşı necə tələbkar idisə, şəxsi işlərimizdə 

də hər birimizə qarşı mehriban qardaş münasibətində idi. 
Hər birimizin çətinliyi, narahatlığı ilə şəxsən maraqlanar, 
qayğıkeşlik göstərər, əlindən gələn köməyi əsirgəməzdi. 
Bir də ana, sizi lap çox istəyirdi. Sizdən danışanda köv- 
rəlirdi. Şuşanı azad edib sizi ora qaytarmaq üçün Nurlan 
ancaq səbirsizliklə müharibənin başlanılması əmrini göz- 
ləyirdi. Bütün işğalda olan torpaqlarımızı, o cümlədən də 
Şuşanı çox istəyirdi. Sizin oraya ayaq basmağınızı, orada 
olmağınızı, o yerləri yenidən görməyinizi çox istəyirdi. 
Aradan müəyyən zaman keçsə də mən heç vaxt Nurlanın 
ölümüylə barışa bilmirəm. O cür igid, mərd, cəsur, səmimi, 
mehriban, düşmənə qarşı amansız olan qardaşım necə ölə 
bilər axı? Onun şəhadətindən sonra günlərlə özümə gələ 
bilmədim. Bir tək təsəllim budur ki, mənim cəsur koman- 
dirim, əziz qardaşım öz arzularını çin etdi, düşməndən qi- 
sas aldı, torpaqlarımızın azad edilməsində qəhrəmanlıqla 
döyüşdü, torpaqlarımız düşmən tapdağından azad olun- 
du. O, azad torpaqlarımızda ali amalı uğrunda bizdən qat- 
qat uca zirvəyə - şəhidlik zirvəsinə yüksəldi. Allah sənə 
və bütün şəhidlərimizə qəni-qəni rəhmət etsin, qardaşım, 
qəhrəman komandirim. Biz həmişə sizinlə fəxr edəcəyik. 
Nə yaxşı ki sənin kimi bir qəhrəmanı tanımışam, sənin ko- 
mandanlığın altında düşmənə qarşı döyüşmüşəm. Ürəyi- 
min unudulmayan dərdi, kədəri, qürur, fəxr yerimiz leyte- 
nant Həsənov Nurlanl 


Abasov Ağa Aydın oğlu - Quba şəhəri 
Şəhid leytenant Nurlan Həsənovun əsgəri 

NURLAN HEÇ NƏDƏN QORXMURDU 


Döyüş zamanı güllələr, mərmilər başımıza yağış kimi 
yağırdı. İstər-istəməz biz özümüzü düşməndən qisas al- 
maq üçün qoruyurduq. Nurlan mərmi, güllə yağışının al- 
tında sərbəst hərəkət edir, bizi mövqelərdə möhkəmlən- 
dirir, şəraitə uyğun təlimatlar verirdi. Nurlan heç nədən 
qorxmurdu. O, qorxmaz hərəkətləri, davranışları ilə cəsur, 
yenilməz bir komandir kimi hamıya təsəlli verirdi. Deyirdi, 
erməni kimdir ki, onun gülləsinin qabağından qaçaq, mə- 
tin olun, hər şey yaxşı olacaq. Özü də müharibəyə həvəslə, 
ürəklə, böyük istəklə getmişdi. Biz onun davranışlarından 
xüsusi ruh alaraq qartallar kimi döyüşlərə atılırdıq. Nur- 
lanın ən böyük arzusu bu idi ki, bayrağımızı Şuşaya özü 
sancsın. O məhz bu amal ilə müharibəyə getmişdi. Nurlan 
şəhid oldu, zəfərimizi özü görə bilməsə də müzəffər ordu- 
muz Nurlanın, eləcə də neçə-neçə Nurlanlarımızın qisası- 
nı alaraq düşmənimizi məhv etdi və üçrəngli bayrağımı- 
zı Şuşamızda dalğalandıraraq şəhidlərimizin ruhunu şad 
etdi. Bilirəm ki, indi Nurlanımızın müqəddəs ruhu azad 
Şuşamızın səmalarında şad halda cövlan edir. Allah bütün 
şəhidlərimizə rəhmət eləsin, qazilərimizə şəfa versin, or- 
dumuzu, xalqımızı qorusun. Aminl 


Nurlan Həsənov 
Şəhid leytenant Nurlan Həsənovun döyüş yoldaşı 

UŞAQLIQ ARZUSUNA ÇATMAQ ÜÇÜN CANINDAN 
BELƏ KEÇMƏYƏ HAZIR İDİ 


Mən İskəndərov Cavid Elçin 
oğlu 1991-ci ildə Lerik rayonunda 
anadan olmuşam. Azərbaycan Res- $ 
publikasının Müdafiə Nazirliyinin 
cNə saylı hərbi hissəsində eHəm- xs 
ləş əməliyyat taborunda leytenant / daz 
rütbəsi ilə xidmət edirdim. Uzun il- 6 , 
lərdir, gözlədiyimiz əmr, nəhayət ki, “isə 
verilmişdi. 

İşğal altında olan torpaqlarımı- ) 
zın azad olunması üçün ordumu- ölər 
zun döyüş qabiliyyətinin taktiki Şölə 
və texniki cəhətdən yüksəldilməsi 
məqsədi ilə ehtiyatda olan əsgər, Saa 
gizir və zabitləri orduya çağırdılar. " 
Bu qəhrəman oğullardan biri də leytenant Həsənov Nur- 
lan idi. Bizim onunla tanışlığımız döyüşün ilk günlərində 
olmuşdur. Əslən Şuşalı idi. Uşaqlıq arzusuna çatmaq üçün 
canından belə keçməyə hazır idi. Müharibənin ilk günlə- 
rində Füzuli istiqamətində gedən döyüşlərdə Nurlan ilə 
çiyin-çiyinə döyüşürdük. Əmrində olan əsgərlərə öz kiçik 
qardaşı kimi münasibət göstərirdi. Bəzən fərqli istiqamət- 
lərdə döyüşsək də günün sonunda görüşüb dərdləşirdik. 

Arzusu yalnız və yalnız Şuşanın işğaldan azad olunması 
idi. Oktyabrın 1-i düşmənin son xəttini yararaq Cəbrayıla 
daxil olduq. Nurlanın həmin gün günorta saatlarında düş- 
mənin üstünə aslan kimi getdiyini gördüm. Bu döyüşdə 
ağır yaralanıb döyüş meydanında qalmışdım. Nurlan və 
onun kimi digər döyüş yoldaşlarımın böyük səyi nəticə- 
sində oradan təxliyə olundum. Mənim yarama Nurlanın 
nəzarəti altında müdaxilə olundu və məni Füzulidə olan 
hospitala təxliyə etdilər. Nurlanı son dəfə yaralı olduğum 
vaxt gördüm. Reanimasiyadan çıxdıqdan sonra Nurlanın 
şəhadət mərtəbəsinə yüksəldiyini öyrəndim. Mənim üçün 
ən ağır günlərdən biri oldu. Çünki bir-birimizə müharibə- 
dən sonra dostluq və qardaşlığımızı davam etdirmək sözü 
vermişdik. Bu vətən torpağı Nurlan kimi igid oğullar sayə- 
sində mənfur düşməndən azad olundu. Nurlanın xatirəsi 
daim ürəyimizdə yaşayacaqdırl 


Cavid İskəndərov 
Şəhid leytenant Nurlan Həsənovun 
köməkliyi ilə sağ qalan qazi 


Təzə 
əv 

NURLAN VƏ NURLAN KİMİ VƏTƏN OĞULLARININ 
QƏHRƏMANLIQLARINA BÜTÜN DÜNYA 
HEYRAN QALDI 


Bizim qəhrəman 
övladlarımızın çox 
əziz, dəyərli vali- 
deynləril Hörmətli 
qonaqlarl Bu gün 
igidimiz, qəhrəma- 
nımız, Vətən müha- 
ribəsi şəhidi Nurlan 
Həsənovun doğum 
günüdür. Onun cən- 
nətdəki bu doğum 
günü mübarək olsun. O, bizim onsuz yaşadığımız hər bir 
gün üçün yenidən doğulan bir qəhrəmandır. Bu gün sizlə- 
rin, şəhid analarının qarşısında baş əyir, əllərinizdən öpü- 
rük. Torpaqlarımızı canları bahasına mənfur düşmənləri- 
mizdən azad etdikləri üçün bizim hər birimiz ömür boyu 
şəhidlərimizə borcluyuq. Bu qəhrəmanlıqlarına, şücaətlə- 
rinə görə şəhidlərimizin əziz ruhu qarşısında baş əyirik, 
onları dünyaya gətirən siz analara xüsusi ehtiramımızı bil- 
diririk. 

Övlad dünyaya gətirmək, onu qəhrəman oğul kimi bö- 
yütmək, qəhrəman oğulu torpaqlarımızı düşmən tapda- 

ğından azad etmək üçün qürurla müharibəyə göndərmək, 
döyüş əməliyyatlarını ürək səksəkəsi, yuxusuz gecələrlə 
izləmək, sonra qəhrəman övladının nəşini qəbul etmək, 
doğrudan da çox ağırdır. Ancaq ağırlığı ilə bərabər şəhid 
anası adını daşımaq həm də qürurvericidir. Tariximiz 
boyu qəhrəmanlarımız haqqında biz kitablardan oxumu- 
şuq, onlar barədə çəkilmiş filmlərə baxmışıq. Ancaq cəmi 
44 gün davam edib qələbəmizlə nəticələnən şanlı Vətən 
müharibəsində Azərbaycan oğulları bu qəhrəmanlıqları 
bizə əyani olaraq göstərdilər. 30 il müddətində həsrətin- 
də qaldığımız, erməni cəlladlarının işğalına məruz qal- 
mış torpaqlarımızın düşmən tapdağından azad olunması 
uğrunda döyüşlərə atılan vətən oğullarımızın igidliyinə, 
qəhrəmanlığına bütün dünya heyran qaldı. Çox təəssüf 
ki, bu müqəddəs yolda 3000-ə yaxın vətən övladı şəhid 
oldu. 3000 Azərbaycan oğlu öz ailəsindən, evindən, ba- 
lalarından ayrılıb vətənini onlardan üstün tutdu və öz 
arzuları, amalları uğrunda canlarından keçdilər, həyatla- 
rından məhrum oldular. Əslində isə bu, məhrumiyyət de- 
yil, bu, əbədiyaşarlıqdır və Azərbaycan xalqı var olduqca, 
yaşadıqca, Azərbaycan dövləti öz qüdrətini artırdıqca bu 
qəhrəmanların böyüklüyü, bu qəhrəmanların rəşadəti, bu 
qəhrəmanların şücaəti daim yaşayacaqdır. Şəhidlərimizin 
əziz xatirəsi Azərbaycan xalqının, vətənsevərlərin, torpaq- 
sevərlərin, hər kəsin qəlbində hər zaman yaşayacaqdır. Bu 
gün biz şəhid Nurlan Həsənovun valideynləri ilə birlikdə 
bütün qəhrəman şəhidlərimizin valideynlərinə üz tutub 

deyirik ki, belə igid, cəsur, vətənini həyatından üstün tutan 
oğullarınız olduğu üçün sizlərə hər zaman minnətdarıq, 
bütün Azərbaycan sizlərə minnətdardır, siz başınızı dik 
tutun, qürurlanın, çünki siz qəhrəman oğulların valideyn- 
lərisiniz. 

Bu gün cənnətində doğum gününü andığımız şəhid 
Nurlan Həsənov ailənin tək oğul övladı idi. Nurlan anadan 
olanda onun dünyaya göz açdığı doğma Şuşası çox gərgin, 
ağır vaxtlarını yaşayırdı. İnsanlar mənfur düşmənin tank, 
top atəşlərinin mərmilərindən qorunmaq üçün evlərin zir- 
zəmilərində daldalanmağa məcbur idilər. Uşaqlar, qadın- 
lar, qocalar yavaş-yavaş şəhərdən çıxarılırdı. Belə çətin və- 
ziyyətdə onu dünyaya gətirən ana illər sonra onu, tək oğul 
övladını müharibəyə yola salır. Nurlan iki övladını, gənc 
həyat yoldaşını, ana və atasını vətəninə əmanət edib elə 
həmin vətəninin azadlığı uğrunda döyüşlərə atılır. Əzizlə- 
ri isə Nurlanın yolunu gözləyirlər. Eyni zamanda düşmən 
tapdağında olan doğma torpaqları da öz xilası üçün Nurla- 
nın yolunu gözləyir. Lakin Nurlan yolunu gözləyənlərdən 
ikincisini seçir, öz ata yurdunun, ana yurdunun, doğma 
yurdunun çağırışına qaçır və şir kimi döyüşlərə atılır. Bu 
yolda qəhrəmanlıqlar göstərərək şəhid olur. Bu, əsl qəhrə- 
manlıq salnaməsi, qəhrəmanlıq dastanıdır. 

Nurlanın ailəsi ilə biz çox təmasda olmuşuq, söhbət 
eləmişik. Nurlanın anasının çox qəribə, daxildən gələn bir 
vətənpərvərlik hissi var. Belə bir vətənpərvər ananın oğlu 
başqa cür ola bilməzdi. Belə bir vətənpərvər atanın övladı 

başqa cür ola bilməzdi. Ana o qədər dəyanətlidir ki, ana o 
qədər vətənini, torpağını, el-obasını sevəndir ki, belə bir 
mühitdə böyüyən Nurlan başqa cür ola bilməzdi. Çünki o, 
sevginin içərisində tərbiyə alıb. Onun tərbiyəsi, vətənpər- 
vərliyi, igidliyi bu sevgidən yoğrulub. Onun müharibəyə 
getməyi də, şəhid olmağı da, bəlkə də o sevginin yüksək 
səviyyədə olmağındandır. Elə məhəbbət hekayələri, sevgi 
dastanları var ki, bəzən onun sonu nakamlıqla nəticələnir. 
Bu nakamlığı mən bütün şəhid olan qəhrəman övladları- 
mızın vətənə olan sevgisində görürəm, belə ki, ali istəyinə, 
arzusuna, amalına qovuşmaq üçün sevdiyinə nakam ol- 
malısan. Bizim şəhidlərimiz də vətən sevgisinə görə ailələ- 
rindən, övladlarından, ata-analarından nakam qalmalı ol- 
dular. Belə vətən sevgisini hər şeydən uca tutan qəhrəman 
övladlarımızın torpaqlarımızı düşmən işğalından azad 
etməsi hər birimizin içində böyük qürur hissi yaradır, biz 
onlarla fəxr edirik, onları böyüdüb tərbiyə verən valideyn- 
lərlə fəxr edirik. 

Bizim əldə etdiyimiz möhtəşəm qələbə şəhidlərimizin, 
qazilərimizin, müharibədə iştirak etmiş igid Azərbaycan 
övladlarının sayəsindədir, bu zəfər onların haqqıdır. Biz bu 
haqqı ömrümüz boyu unutmayacağıq və bu haqqın qarşı- 
sında həmişə özümüzü borclu sayacağıq. Şəhidimiz Nur- 
lan Həsənov daim doğma Şuşamızın azadlığı arzusu ilə ya- 
şayıb və bu arzusu yolunda da canını vətəninə fəda edib. 
Nurlan və Nurlanlarımız hər zaman Şuşamızın fəxridir və 
Azərbaycan xalqı, şuşalılar onunla, bütün şəhidlərimizlə 

həmişə fəxr edəcəklər. Doğma Şuşamıza qayıtdıqdan son- 
ra da onun, onların xatirəsini əbədiləşdirmək üçün müəy- 
yən işlər görüləcəkdir. 

Əziz şəhid valideynləril Şəhid Nurlanımızın cənnətdəki 
mövlud günü bir daha mübarək olsun. Allah bütün şəhid- 
lərimizə rəhmət eləsin. Aminl Çıxışımın sonunda tədbirin 
təşkilatçılarına və bütün iştirakçılarına rəhbərlik adından 
və öz adımdan dərin minnətdarlığımı bildirirəm. 


Şəhid Nurlan Həsənovun doğum gününə 
həsr edilmiş tədbirdə Şuşa RİH başçısının 


müavini Vüsalə Fətəliyevanın çıxışı 


19.05.2022 

ADI NUR OLAN NURLAN 


Azərbaycan igidləril 
Nə yaxşı ki xalqımızın si- 
zin kimi Mübarizləri, nur 
üzlü Nurlanları vardır. 
Sizlər cənnət Qarabağı 
əziz sahiblərinə qaytardı- 
nız. Ruhunuz pərvaz edir 
Qarabağ səmalarında. 
Alınmalı olan qisasınız 
alındı, qiyamətə qalma- 
dı, Vətənini azad edəsən 
deyə Şəhidlik zirvəsinə 
ucaldın, Şəhidiml Nurlan- 
dan bizə əmanət qalan 
ailəsi və iki körpə fidan- 
ları, uğrunda ölümüylə ölümsüzləşən üçrəngli bayrağımız 
yadigardır. 

O bayraq üfüqlərdə dalğalanmaqdadır. Bayrağa sarılan 
şəhidlərimiz kimliyindən, vəzifəsindən asılı olmayaraq 
ölümləriylə ana torpağımıza birbaşa ömür verdilər, baş 
ucalığı gətirdilər. Uğrunda can verməyə on minlərlə övla- 
dı olan vətən məğlub olmadı, torpağının bir qarışını belə 
düşmənə vermədi, yağıdan 30 ilin qisasını aldı. 

Adı Nur olan Nurlanl 

Ölüm haqdır, onsuz da biz öləcəyik. Lakin şərəfli ölüm 
hər növ ölümdən qiymətlidir. Torpaq, uğrunda ölən varsa, 
Vətəndir. 

Azərbaycanımızın ərazi bütövlüyü uğrunda şəhadətzir- 
vəsinə yüksələn igidlərimizdən biri — bir yaz səhəri Şuşa 
şəhərində, topun, mərminin göydən yağdığı bir vaxtda 
dünyaya göz açan Həsənov Nurlan Nadir oğlunun qəhrə- 
manlığından söz açmaq mənə də nəsib oldu. Nurlan hara- 
dan biləydi ki, ana vətəni Şuşanın bir gün xilasına yollana- 
caq. 

Xalqımızın qürur yeri olan şəhidlərimiz bizim üçün əziz 
və doğmadır. Nurlan da mənim qəlbimdə məxsusi yeri 
olan və hər zaman yaşayan igidlərdəndir. O, adını kitablara 
yazdıran, 44 günlük müharibənin döyüşçüsü, Zəfər tarixi- 
mizdə xüsusi yeri olan şəhidimizdir. Şuşalı olması, vətən 
həsrəti ilə yaşaması, məhz hərbçi olması bunun bariz nü- 
munəsidir. 

Nurlan Həqiqət ananın “Şuşanı istəyirəm”- deməsini 
tez-tez eşidirdi. Ana vətən çağırır deyə ailəsini, iki körpə 
balasını, sevdiklərini xalqına əmanət edərək döyüşlərə 
qatıldı. Nurlan silaha sarılıb Qarabağımızın ürəyi olan ana 
vətəni Şuşaya bayrağı özüm sancacağam deyib ön cəbhəyə 
yollandı. Bir neçə rayonun geri qaytarılmasında qəhrə- 
manlıq nümayiş etdirdi. Şəhidimiz könüllü ehtiyatda olan 
zabit kimi yaralı döyüş yoldaşlarını xilas etdi. 

İlahi, necə də füsunkar təbiəti var idi Şuşamızınl? İlk 
gün şəhərə çıxanda divarlara həkk olunmuş şəhidləri- 

mizin qanları ilə yazılmış adlarını gördüm. Şuşa şəhidi 
Həsənov Nurlanın da adını oxuyunca göz yaşlarımı tuta 
bilmədim. Bir an Nurlanın ruhunun burada olduğunu hiss 
etdim. Elə gün yox idi ki, mən orada, o yüksək Şuşa qala- 
sının zirvəsində üçrəngli bayrağımızın dalğalandığını gö- 
rüb qürurla ağlamayım. Bayrağımızın o yüksəklikdə dal- 
ğalanması üçün neçə-neçə Nurlanların qanı tökülüb, bir 
çiynində yaralı əsgəri daşıyan, digər əlində silah tutaraq 
torpaqlarımızı azad edən Şuşa fatehlərimiz addım-addım 
zirvəyə qalxaraq nələrlə rastlaşmadılar kil? Çox təəssüf- 
lər olsun, Nurlan Şuşaya gedən yolda qələbəyə doğru ad- 
dımlayaraq şəhadətə qovuşmuşdu. Zəfər qazanmaq üçün 
çox canlar verdik, 44 gün xalqımız ağır və şərəfli günlər 
yaşayırdı, igid oğullarımızın acı xəbərləri bizləri sarsıtsa 
da Qarabağımızın əsl sahibləri canlarını fəda edirdilər ki, 
yenidən çiçəklənən yurdumuzun vətəndaşları öz evlərinə 
geri dönsünlər. 

Başı qarlı, əzəmətli, vüqarlı Qarabağ elləri, Şuşa dağlarıl 
İgidlərimiz and içdilər torpağına, daşına, anaların ağ saç- 
larına ki, yağı tapdağında olan torpaqlarımızı azad edəcək, 
Azərbaycana vurulan yaraların intiqamını alacaqlar. Nur- 
lan və Nurlan kimi oğullar böyük bir amal uğrunda döyü- 
şürdülər. 

Bəlkə də, borcundan çıxmadım, Vətən, 

Ömür bahar deyil bir də qayıtsın. 

Öləndə qoynunda qoy ölüm ki mən, 

Çürüyüm, bir ovuc torpağın artsın. 

Onlar ancaq vətən dedilər, vətən üçün döyüşdülər... 

Nurlanla son danışığında ana “Ehtiyatlı ol, oğul” - de- 
mişdi. Nurlan isə “Şuşanı istəmirdin, ana? Gəlmişəm, Şu- 
şanı azad edim” - demişdi. Lakin düşmən gülləsi ona tuş 
gəldi, anasının qəlbinə ömürlük yara vurdu. Nurlan ali zir- 
vəyə, uca məqama, şəhidlik zirvəsinə yüksəldi. Nurlan və 
onun kimi minlərlə oğullarımız şəhadətə qovuşaraq xalqı- 
mıza qələbə sevincini yaşatdılar. 

Şuşa həsrətində olanlardan biri də mən idim. Keçən ilin 
dekabr ayında Şuşa-Xankəndi yolunda keçirilən aksiyanın 
10 günlük iştirakçısı oldum. Hər gün səhər pəncərəni açıb 
Şuşanın ecazkar mənzərəsini görür, havasını udurdum. 

Nurlan kimi qəhrəman oğullarımız Azərbaycanın fəxri- 
dir. 

“Vətənə borcunu ödəmək yolu torpağa, millətə sevgidən 
keçir”- dedi Nurlan. Şəhidlər ölmür, qəlblərdə, xatirələr- 
də yaşayır, onların ruhu isə o halda rahat olur ki, uğrun- 
da canlarından keçdikləri vətənləri azad, vətəndaşları isə 
xoşbəxt olur. Rahat uyuyun, şəhidlərim. Xalq tərəfindən 
qərinələr, əsrlər keçməsinə baxmayaraq əsla unudulma- 
yan insanlardır Şəhidlər. 

Qarabağı biz qaytarmadıq, gözüyaşlı qalan anaların 
oğulları qaytardı, üçrəngli bayrağımızı işğaldan azad olun- 
muş torpaqlarımıza sancanda düşmən gülləsinə tuş gələn- 
lər qaytardı. 

Qarabağı Azərbaycan xalqına Vətən sevgisiylə yaşayıb 
Şəhadətə ucalanlar qaytardı. “Şəhid oldum ki, qarışım tor- 

pağa, torpağın artsın, vətən” - dedin, nur saçan Nurlanım. 

Şəhid oldun ki, Zəfər çalsın vətənimiz, dalğalansın bay- 
rağımız, meydan oxusun dünyaya hünərimiz, var olsun or- 
dumuz, Ali Baş Komandanımız. 

Yaşasın qalib, zəfər çalmış Azərbaycanımızl Şəhid oldu- 
nuz ki, azad yaşasın millətimiz, vətən dediniz, bayrağa bü- 
küldünüz. Tarix yazdınız, Şəhidlərimiz, Qazilərimiz. 

Məqalənin son sözlərini Ali Baş Komandanımızın söylə- 
diyi sözlərlə bitirməyi özümə borc bildim. 

“Əziz Şuşa, sən azadsan. Əziz Şuşa, biz qayıtmışıq. Əziz 
Şuşa, biz səni dirçəldəcəyikl” 


Arzu Əliyeva 
ixtisasçı 

ŞUŞALI ŞƏHİD NURLAN 


Qanlı-qadalı gündə, 
Bir nur gəldi dünyaya. 
Adı Nurlan olsa da, 

6 ayına qədər 

Körpə, nuru görmədi, 
Günəş nədir, bilmədi. 
Zirzəmidə böyüdü, 
Ana laylasından çox 
Top səsləri eşitdi. 


Sonra isə Şuşadan 
Başlandı köç qatarı. 
Eldən-elə köçdülər, 
Dolaşdılar yolları. 
Köç dayandı Bakıda 
Yataqxana küncündə 
Yerləşdilər köçgünlər. 


Gəldi məktəb illəri 
Sanmayın, qəlbi güldü. 
Nurlan “köçkün” adını 
İkinci adı bildi. 

Nurlan yaxşı oxudu, 
Dostları da çox oldu. 
Amma ki, “köçkün” adı, 

Zəfəri nurlandıran Nurlan 
Qəlbinə bir ox oldu. 
Atanın tutqun üzü 
Ananın yaşlı gözü 
Qəlbini dağlayırdı, 
Hər şeyi anlayırdı. 


Tələbəlik illəri 

Dostu Kamillə birgə 
Keçdi qədim Gəncədə. 
“Şuşalı Nurlan” kimi 
Hamı onu tanıdı. 
Arabir də yolunu 
Hacıkənddən salırdı. 
Ana qohumlarıyla 
Görüşürdü arada - 
Xocalı qaçqınları 
Yığışmışdı orada. 
Yurd həsrəti səngimir, 
Qəlbləri yandırırdı. 
Xocalı dəhşətləri 
Yaddan çıxmır 
Hamının, 

Hər kəsin xəyalında 
Qisas hissi yatırdı. 
Sonsuz ağrı alışır, 
Qəlbdə tonqal çatırdı. 
Nurlan buna əmindi: 
Bir gün o tonqal yanıb, 

Ərşə bülənd olacaq - 
Vətən azad olacaql 


Tələbəlikdən sonra 
Hərbi xidmət onunçün 
Oldu sınaq illəri. 
Döyüş əzmi qazandı. 
Öyrəndi hərb elmini. 
Bir şəkil də yadigar 
Qalıbdır o illərdən: 
Nurlan diz çöküb yerə, 
Düzübdür gilizləri, 
Güllə ilə yazıbdır 
Sevdiyi bu sözləri: 
Şuşa, bizi bağışla 
Hələ əsarətdəsən. 
Azadlıq gələcəkdir, 
Vətən, inan buna sən. 


Hərbi xidmətdən sonra 
Döndü köçkün evinə. 
Nurlan sevdi, sevildi 
Toy məclisi quruldu. 
İlk övladın doğumu 
Ömrünə işıq oldu, 
Ömrünə bəzək oldu. 
Ata Nurlandan cNurəu 
Ana Gülnardan cGülbü 

Zəfəri nurlandıran Nurlan 
Alaraq qoyuldu ad 
Nurgül etdi onu şad. 
İkinci qızın ömrü 
Yarıda qırılsa da, 

Bu dərdi unutdurdu, 
Sonra oğul övladı - 
Məhəmmədin gəlişi, 
Nurgülün xoş gülüşü 
Qəlbə sevinc gətirdi. 
Ancaq bu səadəti 
Bir fəlakət bitirdi. 
Ömrü uzun sürmədi. 


Müharibə başladı: 
Nurlan kimi oğullar 
Cəbhəyə yollandılar. 
Nurlan könüllü oldu: 
Qanad açıb Şuşaya 

O uçmaq istəyirdi. 
Otuz illik həsrətə 

Son qoymaq istəyirdi. 
Döyüşlərə can atan 
Nurlan elə tələsdi, 
Kimsəylə görüşmədən 
Cəbhəyə yola düşdü. 
Arxasınca səslənən, 
xOğul, hara gedirsən? - 
Soruşan anasına 

Bircə kəlmə dedi o: 
“Vətən, məni çağırır 
Döyüşməyə gedirəm 
Sizisə Məhəmmədə 
Mən əmanət edirəmə. 
Anası mat-məəttəl 
Qaldı onun sözünə 
Oğlu onları niyə 
Balaca Məhəmmədə 
Əmanət edir görən? 
Nurlan niyə elə tələsir 
Sanki gecikəcəkdi 
Sevgilisiylə görüşə? 
Ana nə biləydi ki, 
Oğlu şəhid olacaq... 
Ailə Məhəmmədin 
Ümidinə qalacaq... 


Döyüşdə öndə getdi 

cCənab leytenantə Nurlan. 
cŞəhid olmaq arzusu iləs 

Bu söz də yadigar qaldı ondan. 


2 oktyabr 2020-ci il... 

Bu şəhid xəbəri çatdı ellərə. 
Şuşa şəhərinin ilkin şəhidi 

Şəhid Nurlan oldu, düşdü dillərə. 
Nurlanın Bakıda köçkün evinə, 

Böyük qəm karvanı yola düzəldi. 
Döyüşə ən öndə gedən leytenant, 
Döyüş dostlarının çiynində gəldi. 
Vay-şivən səsləri göyə yüksəldi. 
Çağırdı anası, dostu, sirdaşı, 
Əbədi yuxudan oyanmadı o. 
Həmişə hamıya sayğısı böyük 
Bəs niyə heç kəsə cavab vermədi? 


Həmişə döyüşə öndə gedirdi, 
İndi də məzarı başda durubdu. 
Həmişə dostlarla mehriban olub 
İndi Xiyabanda 

cMəclisə qurubdu. 

İndi də dostları və sirdaşları 
Xiyabana yol salıbdır. 

O həyat sevgili, o igid oğul 

İndi məzar altda sakitcə yatır. 


Ana Xiyabana gedənə qədər 
Nələri düşündü, bir Allah bilir. 
Daha heç bir seçim qalmayıb 
Oğlu ilə görüşmək üçün ancaq 
Şəhidlər Xiyabanına o getməlidir. 
İndi ana necə etsin? 

Necə getsin bu ağır yolu? 

Axı bu yolun hər addımı 

Sonsuz məşəqqətlə dolu. 

Ana gözlərində gündüz - gecədir. 
Ana birtəhər qüvvət topladı. 
Dedi: gedim görüm balam necədir? 


Çatdı məzarlığa biçarə ana, 
Məzar bənzəyirdi bir gülüstana. 
Güllər arasından boylanıb baxır 
Daşa həkk olunmuş Nurlanın şəkli. 
Canlı kimi baxır, ancaq dinməyir, 
Ana nə söyləyir, onu dinləyir. 
Ana hiss etdi ki, ağlı oynadı, 
Özünü öldürmək, ölmək istədi. 
Oğlunu beləcə görmək istədi. 
Birdən ayıldı ki, Nurlan şəhiddir, 
Şəhidlər məkanı cənnətdir ancaq. 
İntihar edənin yeri cəhənnəm, 
Oğluyla görüşü necə olacaq? 
İntihar fikrindən əl çəkdi ana, 
Dözə bilsə, bəlkə, qovuşar ona. 
Hələlik isə... Hər gün ana, 

Üz tuturdu Xiyabana. 

Nurlanı ziyarət edənlər çoxdu 
Ancaq bir nəfər... 

Bu ağır yolları getməyə qorxdu. 
Tabutu görsə də, inanmır buna. 
Gözləri yoldadır, qulağı səsdə 
Nurlanı gözləyən - onun yarıdır, 
Onun Gülnarıdır, vəfadarıdır. 

Elə hey deyir ki, o gələcəkdir. 
Mənim göz yaşımı o siləcəkdir. 
Başsız qoymayacaq o Gülnarını 
Nurgül, Məhəmməd tək balalarını. 


Nurlan şəhid oldu 

Bir il ötəndə 

Dostu Kamilin də oğlu doğuldu. 
Nurlanın adını yaşatmaq üçün 
Dostunun adını oğluna qoydu. 


Həyat davam edir, yeni Nurlanlar 
Yeni qəhrəmanlar gəlir dünyaya. 
cCənab leytenantəoı oxuyur Nurgül, 
Gah da atasına hesabat verir: 

— Bax, ata, səninçün mən oxuyuram, 
Səninçün məktəbdə “əla” alıram. 
Mən sənin adını uca tuturam, 

Axı mən qəhrəman, şəhid qızıyam. 


ŞƏHİD ANASININ DİLİNDƏN 
Oğul, səndən diləyim var, 
Bağçada bar olanda gəl. 


Sağlam vaxtımda gəlmədin, 
Barı bimar olanda gəl. 

Bu dünyanın qəm yükünü 
Ana kimi çəkən varmı? 
Şəhid üçün qan-yaşını, 
Ana kimi tökən varmı? 


Quşlar gətirəcək balamdan xəbər, 
Qərib quşun yorğun düşüb qanadı. 
Qonubdur bağçama səssiz-sədasız, 
Qara xəbər çatdırmağa qərarsız. 


Bədənimdə yara yox ki, 

Bağlayalar bu yaramı. 

Sızlayan qəlb yarasıdır, 

Tapılmayır heç dərmanı. 

Yola baxın, bəlkə, gördüz balamı, 
Dərmansız dərdimin odu dərmanı. 


Yazı yazdım Qarabağın daşına, 
Qurban olum, oğul, qələm qaşına. 
Sənsiz keçən aylarımda, ilimdə, 
Heç bilmirsən nələr gəldi başıma. 


Səmayə Mirzəyeva 

RUHUNUZ ŞAD OLSUNI 
EY ŞƏHİDLƏRI 


Şəhid leytenant NURLAN 
NADİR oğlu 
HƏSƏNOVUN əziz xatirə- 
sinə həsr olunur. 


Qarabağ torpağında, qan axır, qan tökülürl 
Azğın-xain düşmənin, bu gün bağrı sökülür. 
Azərbaycan övladı, düşmən üstə atıldı, 
Fitnəkar erməninin, ruhu oda çatıldı. 
Düşmənlərin bu yerdə, nə ruhu var, nə goru, 
Doğma-ana vətənil 

Qoru döyüşçül Qorul 

Nurlan da dayanmadı, silah aldı əlinə, 
Yollandı ağır gündə, Qarabağ ellərinə. 
Xəyalı dolaşırdı, göz açdığı Şuşada. 

Vətən dərdi çökübdür, ağaca da, daşa da. 
Xalqımın övladları, silaha sarılıbdır, 

Düşmənlərin cəbhədə, ümidi qırılıbdır. 
Vətən oğlu çəkinmir, mərmiyə gərir sinə, 
Silah əldə atılıb, dayanmır-durmur yenə. 
Qızğın döyüş zamanı, qəhrəman aldı yara, 
Bircə anda gözünə, bu yerdə çökdü qara. 
Nurlanın arzuları, tükənmədi-bitmədi, 
Xalqın qəhrəman oğlu, doğma yurda yetmədi. 
Şəhidlik məqamına, bir gecədə ucaldı, 
Dünyadan vaxtsız köçüb, nə gün görüb qocaldı? 
Oğlun Məhəmməd gedər, ana yurdun Şuşayal 
Şəhidin arzuları, tarix boyu yaşaya. 

Gəzər Cıdır düzünül 

Görər qədim Qalanıl 

Açılıb düşmənlərin, paxırı, həm yalanı. 

Qızın Nurgül böyüyər, Şuşada addım atar, 
Qarabağ şikəstəsi, ərşi-əlaya çatar. 

Gəzər doğma vətəndə, gəzər Cıdır düzündə, 
Xatirəni yad edər, Xarıbülbül üzəndə. 

Nurgül balan adına, tər çiçəkləri dərər. 

Şəhid məzarı üstə, təzə tər güllər sərər, 

Ey şəhidim, unutmazl 

Səni nə dövran-zamanl 

Allahdan istəyirəml 

Ruhunuza mən amanl 


Qurban Papaqçıoğlu 
05.10.2020 

ŞƏHİD NURLAN 


Şəhid Nurlan Həsənovun əziz xatirəsinə 


Vətənin igidi, vətənin mərdi, 
Saldın ürəklərə sən yaman dərdi, 
Gedişin hər kəsin qəlbini dəldi, 
Şəhidlik adına yüksəldin, qardaşl 


Şəhid Nurlan kimi düşdün tarixə, 
Hər kəsin dilinin əzbəri oldun. 
Qisasın torpağın alındı, qardaşl 
Sən öz məzarında hey rahat uyul 


O iki balanın gözləri yaşlı, 
Gəldilər məzarın üstə təlaşlı. 


Dedilər gözlərin aydın ay ata 
Şuşa torpağımız artıq alındı. 

ŞUŞANI ALMAĞA GEDİRƏM, ANA 


Bir yaşında anasının quca- 
ğında Şuşanı tərk edən Nur- 
lan 28 il sonra yurduna dön- 
mək üçün canından keçdi 

Həqiqət xanımla tanış- 
İığımızın 15-16 illik tarixi 
var. Bakının Biləcəri qəsəbə- 
sində onun tibb bacısı kimi 
çalışdığı 2 nömrəli dəmir 
yolu poliklinikasında tanış 
olmuşduq. Məcburi köçkün 
olduğunu söyləmişdi. 1992- 
ci ilin aprelində doğma yerləri necə sarsıntılar içində 
tərk etdiyini göz yaşları ilə xatırlayırdı. “Bakıda doğulan 
körpəm Şuşada yaşamağı arzulayır” 2007-ci il aprelin 26- 
da “Azərbaycan” qəzeti Həqiqətin bu sərlövhə ilə qeydləri- 
ni də dərc etmişdi. 

Həqiqət Həsənova Xankəndi şəhərində tibb texniku- 
munu bitirmiş və sonra elə orada poliklinikada çalışmışdı. 
Məlum hadisələr baş verəndə azərbaycanlı həkim və tibb 
bacıları təzyiq altında iş yerlərini tərk etməli olmuşdular. 
Həqiqət Şuşaya gələrək oradakı sanatoriyada işləməyə 
başlamışdı. Təəssüf ki, bu da uzun sürməmişdi. 

Ailəsi və doğmaları ilə birlikdə Biləcəridə məskunlaşan 

bu xanıma yurd həsrəti bir an belə dinclik vermirdi. Düş- 
mənə nifrət, intiqam hissi aşıb-daşırdı. Deyirdi ki, lazım 
gələrsə, döyüşə də gedər. Həm də tibb bacısı kimi deyil, əsl 
əsgər kimi... Kim düşünə bilərdi ki, döyüşmək onun deyil, 
Şuşanı anasının qucağında, o vaxt hələ bir yaşı tamam ol- 
mayan körpə kimi tərk etmiş Nurlanın alnına yazılıb. La- 
kin bu, illər sonra baş verəcək... 

Bakıda ailənin ikinci övladı - qızı Gülnar dünyaya gəldi. 
Həqiqət deyirdi ki, böyüdükcə, ağılları kəsdikcə, uşaqları 
Şuşa deyib, Şuşa eşidirlər. Qarabağ, Şuşa ona görə uşaqla- 
rın dilindən düşmürdü ki, bu barədə evdə hər gün söhbət 
gedirdi. Xüsusilə ananın sözü-söhbəti tükənmirdi. 

- Xankəndidəki poliklinikada çalışan həkim və tibb 
bacılarından cəmi beş-altı nəfəri azərbaycanlı idi. Ermə- 
nilərin onları görməyə gözü yox idi. Məni də ilk gündən 
sevmədilər. İllah da ki, mən azərbaycanlı xəstələrə qayğı- 
keşliklə yanaşanda, onların nazını çəkəndə erməni arvad- 
ları pıçıldaşır, özlərinə yer tapa bilmirdilər. Ermənilər qa- 
nımızı içməyə hazır idilər. Əlbəttə, biz onlara yüz qat artıq 
nifrət edirdik... Bununla belə, mənfurlar Xankəndidə yağ 
içində böyrək kimi yaşayırdılar. Belə bir şərait bəlkə də 
Azərbaycanın heç bir digər rayonunda yox idi. Ancaq on- 
lar tülkü hiyləgərliyi ilə qabaqdangəlmişlik edib deyirdilər 
ki, bu bölgədə iqtisadi inkişaf geri qalıb, əhali yaxşı dola- 
na bilmir. Arxamızca danışır, ayağımızın altını qazırdılar 
və “qara məni basınca, mən qaranı basım” prinsipi ilə bizi 
millətçi adlandırırdılar. 

Həqiqətin atası Yelmar Quliyev tarix müəllimi olmuşdu. 
Odur ki, o, atasından da mükəmməl tarix dərsləri almışdı 
və bu baxımdan da keçmişimizə, dost-düşmənimizə yaxşı 
bələdliyi vardı. Bir dəfə Həqiqət oğlunun tarix dərsliyin- 
dən Ulu Öndər Heydər Əliyev haqqında oxuduğunu görüb 
özünü saxlaya bilmədi. “Tarixi yaxşı öyrənmək lazımdır, 
oğlum” - dedi. Heydər Əliyev ermənilərin qorxduğu və 
çəkindiyi şəxsiyyət idi. Bir vaxt Qorbaçov SSRİ dövləti- 
nin rəhbərliyində çalışan Heydər Əliyevi qəsd-qərəzliklə 
vəzifədən uzaqlaşdırdı. Moskva radiosu bu xəbəri verən- 
də Xankəndidəki ermənilərin çiçəyi çırtladı. Dildə bir söz 
deməyə cəsarətləri çatmasa da, bütün gün deyib-gülür, 
bir-birinin əlini sıxır, yeyib-içirdilər. Amma yazıqlar bil- 
mirdilər ki, bizim Ulu Öndərimizi məğlub etmək mümkün 
deyil...” 

- Eləcə də xalqımızı, - deyə Nurlan onun sözünü kəs- 
di, - Sən heç darıxma, ana, gedəcəyəm, Qarabağı, Şuşanı 
qaytaracağam. Təki Prezidentimiz İlham Əliyev əmr ver- 
sin. Məktəbdə dostlarımla bu barədə çox söhbətimiz olur. 
Demə ki, yaşımız çatmır, günü bu gün gedərik döyüşəl 

O vaxt Nurlan hələ Bakıda Şuşa 3 nömrəli orta məktə- 
bində təhsil alırdı. Bu arzusunun çin olmasına, əlinə silah 
götürüb düşmən üstünə şığıyacağı günə hələ nə az, nə çox 
— 15 il qalırdı. Bu 15 ildə nələr baş verəcəkdi, onu hələ heç 
kəs, o cümlədən Həqiqət də bilmirdi. Ancaq Həqiqətin ar- 
tıq dərk etdiyi bir həqiqət vardı: Vətən sevgisini hələ öv- 
ladı körpə ikən onun bələyinə hopdurub, laylaları ilə qəl- 

binə köçürüb, bu hissi uşağa ailədə anasından, atası Nadir 
kişidən aldığı təlim-tərbiyə, gördüyü nümunə, eşitdiyi 
söhbətlər, xatirələr aşılayıb... Nurlan deyirdi ki, Vətən uğ- 
runda vuruşmağı, yeri gələndə ölməyi də hər bir oğul özü 
üçün səadət saymalıdır. 

Lakin o, hələ oxuyacaq, 2008-ci ildə orta məktəbi əla 
qiymətlərlə bitirəcək, Azərbaycan Texnologiya Universi- 
tetində “İnzibati idarəetmə” ixtisası üzrə ali təhsil alacaq. 
2012-ci ildə universiteti bitirəndən sonra hərbi xidmətə 
çağrılacaq. Azərbaycan Silahlı Qüvvələrinin Naxçıvan 
şəhərində yerləşən “N” saylı hərbi hissəsində həqiqi hərbi 
xidmət keçəcək. Daha sonra leytenant kimi Gəncədə “N” 
saylı hərbi hissədə müddətli xidmətdə olacaq. 2014-cü 
ildə ehtiyatda olan zabit kimi ordudan tərxis ediləcək. 

2015-ci ilin xoş bir günündə Həsənovlar ailəsi çoxdan- 
kı arzusuna çatdı. Nurlana toy çaldırdı, evə gəlin gətirdi. 
Sonra da iki şirin-şəkər nəvənin - Nurgülün və Məhəmmə- 
din dünyaya gəlişinin sevincini yaşadı. Nurlan ailə qurdu- 
ğu Gülnarə xanımla xoşbəxt yaşayır, sanballı bir şirkətdə 
çalışırdı. Elə bil hər iş qaydasında gedirdi. Amma bu, ilk 
baxışda belə idi. Axı yurd həsrəti vardı, düşmənlə bütün 
olub-keçənlərin “haqq-hesab”ını çəkmək qalırdı. Qarşıda 
hələ şəhidlərin, Şuşa nisgili ilə dünyasını dəyişən neçə- 
neçə doğma insanın qisasını almaq dayanırdı. 

Odur ki, 2020-ci il sentyabrın 21-də Nurlan Həsənov 
könüllü kimi təlimlərə qoşuldu. Sentyabrın 27-də isə işğal 
altında olan torpaqlarımızın azad edilməsi üçün başlanan 

Vətən müharibəsində Silahlı Qüvvələrimizin sadiq zabiti 
kimi döyüşə atıldı. 

-Sanki davaya deyil, toy-bayrama getmişdi, - deyir 
Həqiqət xanım. - Sevinirdi elə bil. Deyirdi ki, narahat ol- 
mayın, hər şey yaxşı olacaq. “Şuşanı almağa gəlmişəm” Sö- 
zünü hər dəfə belə bitirərdi... 

Şuşada yaşamağı arzulayan igidimiz Vətən müharibəsi- 
nin ilk şuşalı şəhidi oldu. Füzuli və Cəbrayıl istiqamətin- 
də döyüşlərdə şücaət göstərdi. Oktyabrın 1-də Füzuli is- 
tiqamətində gedən döyüşlərdə qəhrəmancasına canından 
keçdi. Ölümündən sonra Prezident İlham Əliyev tərəfin- 
dən “Cəsur döyüşçü”, “Vətən uğrunda” “Xocavəndin azad 
olunmasına görə” “Füzulinin azad olunmasına görə” “Cəb- 
rayılın azad olunmasına görə” medalları ilə təltif olundu. 

“Nurlanın ömür yolu yarımçıq qırıldı” deməyək. Bu yol 
şəhidlik adlanan bir zirvəyə yüksəldi. Elə bir zirvəyə ki, hə- 
mişə görünəcək, qürur mənbəyi olacaq. Vətən, xalq, Nur- 
lan Həsənovun doğmaları və bu gün atasızlıq acısı çəkə- 
çəkə böyüsə də, ömür boyu başı uca, qəlbi iftixarlı olacaq 
bir cüt balası üçün. 


.” .—“ 


FLORA SADIQLI 

“Azərbaycan” qəzeti redaksiyasında 
iqtisadiyyat şöbəsinin müdiri 

18 oktyabr 2022-ci il 

ŞUŞA SƏMASINDA DOLAŞAN İGİD 


44 gün davam edən Vətən müharibəsi 30 il ərzində iş- 
ğal altında qalan torpaqlarımızın azad olunması ilə yekun- 
laşdı. Başqa sözlə, hər vətəndaşı Orduya çevrilən həmrəy 
və döyüşkən xalqımız, Dəmir yumruqlu Ali Baş Komanda- 
nımız və Müzəffər Ordumuz haqq savaşımızda Şanlı qələ- 
bə çaldı. Bütün dünya Azərbaycan xalqının həmrəyliyinə 
və Ordumuzun gücünə heyrət etdi. Bu qələbəni xalqımıza 
bəxş edən, öz qanları və canları hesabına torpaqlarımızı 
azad edən qəhrəman Vətən oğulları qarşısında bir ömür 
boyu borcumuzu ödəyə bilməyəcəyik. Adını Şanlı Zəfər 
tarixinə yazdıraraq başımızı uca edən, qürurumuzu qayta- 
ran igid oğullardan biri də Nurlan Həsənovdur. 

Nurlan Nadir oğlu Həsənov 1991-ci il mayın 19-da Şuşa 
şəhərində anadan olub. O, ailənin ilk övladı idi. Körpə yaş- 
larından didərginlik həyatı yaşayan Nurlanın ailəsi Bakı 
şəhərində məskunlaşıb. 

1997-ci ildə Bakıda Şuşa şəhər 3 nömrəli tam orta mək- 
təbə daxil olub, 2008-ci ildə həmin məktəbi əla qiymətlər- 
lə başa vurmuşdu. 2008-2012-ci illərdə Azərbayan Tex- 
nologiya Universitetinin “İnzibati idarəetmə” ixtisası üzrə 
təhsil almışdı. 

Nurlan hər zaman vətənpərvərliyi, mərdliyi, əsl kişi 
xarakteri ilə çoxlarından fərqlənirdi. Azərbaycan Texno- 
logiya Universitetinin İnzibati idarəetmə və kommersiya 

kafedrasının müdiri Füzuli Məmmədov Nurlan Həsənov 
haqqında xatirələrini dilə gətirir: “Nurlan ilk gündən ni- 
zam-intizamı, oxumağı ilə fərqlənirdi. O, tələbə yoldaşları 
ilə mehriban rəftar edir, xoş ünsiyyəti ilə özünü hər kəsə 
sevdirirdi. Müəllimləri də həmişə Nurlandan razılıq edirdi. 
Çünki dərslərini yaxşı oxuyur və müəllimlərinə qarşı daim 
diqqətli olurdu. Ruhunu Şuşadan alan Nurlan vətənpərvər 
gənclərimizdən biri idi. Onun vətənpərvərliyi məhz zabit 
olmasına səbəb oldu. Universiteti qurtaran kimi hərbi xid- 
mətə yola düşdü. Naxçıvan şəhərində yerləşən “N” saylı 
hərbi hissəsində həqiqi hərbi xidmətdə olan Nurlan zabit 
kimi tərxis olundu. Vətən müharibəsində könüllü olaraq 
döyüşlərə qatılan Nurlan Həsənovun şəhidlik xəbəri hər 
birimizi dərin kədərə boğdu. Eyni zamanda bir daha Nur- 
lanla fəxr və qürur hissi keçirdik. O, bizim qəlbimizdə əbə- 
di yaşayır və yaşayacaqdır” 

Nurlan Həsənov minlərlə cəsur oğullarımız kimi 2020- 
ci il sentyabrın 21-də könüllü olaraq təlimlərə qoşulub, 
sentyabrın 27-də Ermənistanın işğalı altında olan ərazilə- 
rimizin azad edilməsi uğrunda başlanan Vətən müharibə- 
sində iştirak edib. 

Nurlan Həsənov qisas arzusu ilə döyüşlərə atıldı. O, bir 
yaşında ata-ana qucağında çıxdığı Şuşaya əlində silahla qa- 
yıtmağı istəyirdi. Füzuli və Cəbrayıl istiqamətində döyüş- 
lərdə fəal iştirak edən Nurlan: “Ana, məndən narahat ol- 
mayın, burada hər şey yaxşıdır, Şuşanı almağa gəlmişəm” 
- deyirdi. 

//////////////////////////7/7 7777777777 7777777777 /////////////i/////(/ 7777777727 7777777777 ////////////(//((27 


Oktyabrın 1-də Füzuli istiqamətində qəhrəmancasına 
şəhidlik zirvəsinə ucalıb. Oktyabrın 2-də Bakı şəhərində, 
yaşadığı Biləcəri qəbiristanlığında torpağa tapşırılıb. 

Nurlan Şuşanın azadlığını görə bilməsə də, döyüş yol- 
daşları onun müqəddəs arzusunu yerinə yetirərək Şuşanı 
düşmən tapdağından xilas etdilər. 

Şuşa həsrətli, nurüzlü Şəhidimizin indi müqəddəs və 
şad ruhu Şuşamızın səmalarını dolaşır. 

Nurlanın Nurgül adlı qızı və Məhəmməd adlı oğlu yadi- 
gar qalıb. 

Torpaqlarımızın bütövlüyü uğrunda canından keçən 
oğullarımızın ruhları qarşısında baş əyirikl 


QALİB QULİYEV 
Azərbaycan Texnologiya Universitetinin tələbəsi 


əs 

ə a a a rır oxı ro oo ooo ooo 


HypnaH FTacaHnbı əəə 
dan 31, 2014 at 1:57 PM “Ə 


Az qalib artiq ,,,,her vveye her zaman hazir 
olun,,VVehid kimi olmek arzusu ile,,Nur 

77/7/7777 77/71/7777 (77/77/7472 /// 7277777742 7227777772 


Şəhadətindən öncə döyüş yoldaşlarına 
"Şəhid olacağımı bilirəm, 
ancaq kaş Şuşanı görəydim” deyən, 
son nəfəsinə qədər Şuşanın 
arzusunda olan leytenant Nurlan Həsənov... 
Ruhun şad olsunl 

Buz 20. ? 

FƏXRİ FƏRMAN 


leytenant Həsənov Nurlan Nadir oğlu 


Azərbaycan Respublikasının Suverenliyi,ərazi bütövlüyünün 
bərpası və “VƏTƏN MÜHARİBƏSİNDƏ” göstərdiyi sücaətə görə 


TƏLTİF OLUNUR 


769 nömrəli hərbi hissənin komandiri 

77/7/7777 77/77/7777 /// 77/77/7722 

Döyüş yoldaşların görüşünə gəldi ay 
Nurlan I 

77/7/7777 72/77/7777 // 77/4/1277 77/4/2747 

77/7/7777 7/77 77/77/7777 //7 77/77/7427 77/7/7177 (7777222772 


Nurlan döyüş yoldaşları ilə 

77/7/7777 (77/77/7747 77/2/7727 /// 2/77 77/24/7777 72422 


Nurlan döyüş yoldaşı şəhid 
Orxan Zöhrab oğlu —. 
İsmayılov ilə 

(müəllifdən) 


126 


Şuşa dağı dumandı, 

Görüşümüz gümandı, 
Sənsiz çox darıxmışıq, 
Tez qayıt, gəl, amandıl 


Gedişin son olubdu, 
İzlərin də dolubdu, 
Əkib getdiyin güllər, 
Həsrətindən solubdu. 


Gül-çiçəklər açdı, gəl, 
Aləmə nur saçdı, gəl, 
Gözdə yaşım qalmadı, 
Selləndi hey, daşdı, gəll 


Şuşanın özü Nurlan, 
Cığırı, izi Nurlan, 

Gec açıldın, tez soldun, 
Tərk etdin bizi, Nurlan. 


Ulduz-ayım, Nurlanım, 
Şirin payım, Nurlanım, 
Səni haraylayıram, 

Çatmır hayım, Nurlanıml 

77/7/7777 (77/77/7777 77/77/2771 7/77 7777277772 4/7 2/7 
Şəhid Nurlan Həsənovun ana nənəsi Surayya Quliyevanın 
dilindən Nurlana həsr olunmuş bayatılar (müəllifdən) 


Bu dağlar çənsiz olmaz, 
Dumansız, çənsiz olmaz, 
Qəlbimiz həsrətində, 
İnan ki, sənsiz olmaz. 


Həsrətindən yanıram, 
Yanıb alovlanıram, 
Sənsizəm çox zamandı, 
Bezirəm, usanıram. 


Ay mənim qara balam, 
Dərdimə çarə balam, 
Bu gedişinlə vurdun 
Qəlbimə yara, balaml 


Dağlar duman oldu, gəl, 
Halım yaman oldu, gəl, 
Ömrümün son çağıdı, 
Axır zaman oldu, gəll 


Ürəyimsən, canımsan, 
Damarımda qanımsan, 
Vətənçün şəhid olan, 
Qəhrəman Nurlanımsanl 

Şəhid Nurlan Həsənovun dayısı Rüstəm Quliyev (1969- 
2005) 1992-ci ildə Şuşanın müdafiəsi uğrunda döyüşlərdə 
iştirak edib. O, gitara ifaçısı idi. Qarabağ həsrəti ilə dünyasını 
dəyişmişdir. Nurlan həmişə deyərmiş ki, müharibə olsa, mən 
də dayım kimi döyüşə gedəcəyəm. 


128 Şəhidlər ölmür, şəhidlər unudulmurİ11 


Zəfəri nurlandıran Nurlan 


77/7/7777 7/77 (77/7/7777 (77/7/7774 77/7/7722 47/7/1777 7772247 


ŞƏHİD NURLAN NADİR OĞLU HƏSƏNOVUN ƏZİZ 
XATİRƏSİ DOĞUM GÜNÜNDƏ YAD EDİLDİ 


19 may 2022-ci 
il tarixdə Həzi Asla- 
nov adına Ordu İde- 
olofi və Mədəniyyət b 
Mərkəzində şəhid ğğ 
Nurlan Nadir oğlu 
Həsənovun doğum 
günündə onun əziz 
xatirəsinə həsr olu- 
nan anım mərasimi 
keçirildi. 

Anım mərasimdə Şuşa Rayon İcra Hakimiyyəti başçı- 
sının müavinləri Vüsalə Fətəliyeva, Əkbər Hacıyev, Vətən 
müharibəsi iştirakçıları və şəhid ailələri ilə işin təşkili 
şöbəsinin müdiri Elxan Ələkbərov, şəhid ailələri, qazilər, 
müharibə veteranları, şəhidin yaxınları, döyüş yoldaşları, 
ictimaiət nümayəndələri, müəllimlər iştirak edirdilər. 

Əvvəlcə Azərbaycanın ərazi bütövlüyü uğrunda şəhid 
olanların xatirəsi bir dəqiqəlik sükutla anılıb, Azərbaycan 
Respublikasının dövlət himni səsləndirilib. Anım mərasi- 
mində çıxış edənlər şəhidin şərəfli döyüş yolundan, şəhi- 
din tarixi ərazilərimizin işğaldan azad olunması zamanı 
döyüş tapşırıqlarını uğurla yerinə yetirməsindən, Vətən 

müharibəsində göstərdiyi şücaətdən, qorxmazlığından 
danışıblar. Sonra şəhid Nurlan Həsənova həsr olunmuş 
videoçarx nümayiş etdirilib.Tədbirin bədii hissəsində 
vətənpərvərlik ruhunda mahnılar ifa edildi, vətənə, bay- 
rağa, şəhidlərə həsr olunmuş şeir nümunələri səsləndiril- 
di, Şəhidin ailəsi onlara göstərilən diqqət və qayğıya, eləcə 
də övladlarının xatirəsi uca tutulduğuna görə Azərbaycan 
Prezidenti, Silahlı Qüvvələrin Müzəffər Ali Baş Komandanı 
İlham Əliyevə və Müdafiə Nazirliyinin rəhbərliyinə dərin 
minnətdarlığını bildirib. 

Nurlan Nadir oğlu Həsənov 1991-ci il mayın 19-da 
Şuşa şəhərində anadan olub. O, ailənin ilk övladı idi. 1-ci 
Qarabağ müharibəsindən sonra, öz doğma torpaqlarından 
didərgin düşmüş və məcburi köçkün kimi Bakıda məskun- 
laşmışdılar. 

1997-ci ildə Bakıda Şuşa şəhər 3 nömrəli tam orta 
məktəbə daxil olub, 2008-ci ildə həmin məktəbi əla qiy- 
mətlərlə başa vurmuşdu. 2008-2012-ci illərdə Azərbay- 
can Texnologiya Universitetinin “İnzibati idarəetmə“ ixti- 
sası üzrə təhsil almışdı. Nurlan hər zaman vətənpərvərliyi, 
mərdliyi, əsl kişi xarakteri ilə çoxlarından fərqlənirdi. Nur- 
lan Həsənov 2012-ci ildə Azərbaycan Silahlı Qüvvələrinin 
Naxçıvan şəhərində yerləşən “N” saylı hərbi hissəsində 
həqiqi hərbi xidmətdə olub. Daha sonra müddətli leyte- 
nant kimi Gəncədə “N” sayli hərbi hissədə xidmət çəkib və 
2014-cü ildə ehtiyyatda olan zabit kimi təxris olunub. Və 
nəhayət, Nurlan da minlərlə cəsur oğullarımız kimi 2020- 

ci il sentyabrın 21-də könüllü olaraq təlimlərə qoşulub, 
sentyabrın 27-də Ermənistanın işğalı altında olan doğma 
ərazilərimizin azad edilməsi uğrunda başlanan Vətən mü- 
haribəsində iştirak edib. 

Füzuli və Cəbrayıl istiqamətində döyüşlərdə fəal işti- 
rak edən Nurlan: “Ana, məndən narahat olmayın, burda 
hər şey yaxşıdı, Şuşanı almağa gəlmişəm”- deyirdi. 

Oktyabrın 1-də Füzuli istiqamətində qəhrəmancasına 
şəhid olub. 

Oktyabrın 2-də Bakı şəhərində, yaşadığı Biləcəri qəb- 
ristanlığında torpağa tapşırılıb. 

Nurlanın Nurgül adlı qızı və Məhəmməd adlı oğlu ya- 
digar qalıb. 

Qəlbi Şuşa həsrətilə döyünən Şəhidimizin indi müqəd- 
dəs ruhu Şuşamızın səmalarını dolaşır. 

Torpaqlarımızın bütövlüyü uğrunda canından keçən 
ogullarımızın ruhları qarşısında baş əyirikl 


Şuşa rayon İcra Hakimiyyətinin 
rəsmi saytından götürülmüşdür 


oz 
əs 

VƏTƏN MÜHARİBƏSİ ŞƏHİDİ HƏSƏNOV NURLAN 
NADİR OĞLUNUN ƏZİZ XATİRƏSİ EHTİRAMLA 
YAD EDİLDİ 


02 oktyabr 2022 -ci ayı 
il tarixində Şuşa şəhər zz 
sakini, tağım komandi- ) sb . 
ri — leytenant Həsənov Şığğşdaa 
Nurlan Nadir oğlunun / 
şəhadətə qovuşdu- 
ğu gün şəhidin adına 
ehsan süfrəsi verildi, 
onun əziz xatirəsi eh- 
tiramla yad edildi və 
ruhuna dualar oxun- 
du. Əvvəlcə Azərbaycanın müstəqilliyi və ərazi bütövlüyü 
uğrunda canından keçən Vətən övladlarının xatirəsi bir 
dəqiqəlik sükutla yad edilib, Azərbaycan Respublikasının 
Dövlət Himni səsləndirilib. Mərasimdə Şuşa Rayon İcra 
Hakimiyyəti başçısı Bayram Səfərov, Şuşa Rayon İcra Ha- 
kimiyyəti başçısının müavini Vüsalə Fətəliyeva, Binəqədi 
Rayon İcra Hakimiyyəti başçısının müavini Sevinc Süley- 
manova, Milli Məclisin üzvü Mahir Abbaszadə, YAP Şuşa 
və Binəqədi Rayon təşkilatlarının sədrləri Təvəkkül Əliyev 
və Vüsar İsmayılov, Sumqayıt Regional Mədəniyyət İdarə- 
sinin Şuşa üzrə nümayəndəsi Bayram Cəfərli, Şuşa rayonu 

üzrə Vətən müharibəsi iştirakçıları və şəhid ailələri ilə işin 
təşkili şöbəsinin müdiri Elxan Ələkbərov, Binəqədi rayo- 
nu üzrə Vətən müharibəsi iştirakçıları və şəhid ailələri ilə 
işin təşkili şöbəsinin müdiri Səməndər Mənəfov, Şuşa və 
Binəqədi Rayon İcra Hakimiyyətlərinin əməkdaşları, rayo- 
nun idarə və müəssisə rəhbərləri, ziyalılar, şəhid ailələri, 
qazilər, məktəb direktorları, ictimaiyyət nümayəndələri 
iştirak edirdilər. Mərasimdə çıxış edənlər şəhidlərimi- 
zin döyüş zamanı göstərdiyi qəhrəmanlıqlardan söz aça- 
raq məhz Nurlan Həsənov kimi qəhrəman oğullarımızın 
göstərdiyi şücaətin 44 günlük Vətən müharibəsində rəşa- 
dətli ordumuzun əldə etdiyi Qələbədə böyük mənəvi rolu 
olduğunu qeyd etdilər. 

İllər ötüb, qərinələr dolaşsa da, şəhidlər heç vaxt unu- 
dulmur, həmişə minnətdarlıq duyğuları ilə yada salınır, xa- 
tirələrinə dərin ehtiram bəslənilir. 

Azadlığı, müstəqilliyi, babalardan miras qalan torpağı 
uğrunda oğlunu, qızını şəhid verən xalq xoşbəxt xalqdır. 
Bu mənada Azərbaycan xalqının qürur hissi keçirməyə, 
başını uca tutmağa tam mənəvi haqqı var. 


Şuşa rayon İcra Hakimiyyətinin 
rəsmi saytından götürülmüşdür 

“ZƏFƏRİ NURLANDIRAN NURLAN” 
KİTABINA SÖZARDI 


Qəhrəmanlar başı qarlı, uca, keçilməsi çətin, ancaq 
şərəfli olan dağın zirvəsinə bənzəyirlər. Bu zirvəyə nəin- 
ki çatmaq, heç göz dolusu baxmaq da asan deyil, çətindir. 
Çünki zirvələr həmişə Günəşə tən olur. Günəşə isə heç 
Günəşin özü də göz dolusu baxa bilməz. Ancaq düşünmək 
lazımdır ki, o qəhrəmanlar həyata başlayandan belə zir- 
və olmayıblar ki, Onları zirvələşdirən yaşadıqları həyat 
tərzi, etdikləri xeyir əməllər, xeyir işlər, Vətən qarşısında, 
yurd qarşısında, ailə qarşısında olan borclarını ödəmələri 
və hətta bu yolda canlarını da sevə-sevə, bir an da olsun 
düşünmədən fəda etmələridir. Onları uzun ya qısa olma- 
sından asılı olmayaraq, yaşadıqları ömür zirvələşdirib. 
Zirvələri qədər uzun, böyük və çətin imtahanları olub. Nə 
olsun ki? Əsas odur, onlar bu imtahanlardan üzüağ çıxaraq 
nə olursa olsun, dik durmağı, əyilməməyi, zəlzələdən, qa- 
sırğadan diksinməməyi bacarıblar. Eynən böyük bir zirvə 
kimi, Nəticədə, dağları, dərələri, zirvələri yaratdığı kimi 
bu dünyadakı hər şeyi zərrəsindən nəhənginə qədər xəlq 
edən qadir Allah sonda lazım bilib onların ömürlərinə Şə- 
hid adı qazandırıb son versə də, onları böyük bir zirvəyə 
çevirib. Mən əbəs yerə zirvəni misal çəkmədim. Əvvəl yaz- 
dığıma bir də qayıdıram. Bildirdiyim kimi, zirvələr Günəşə 
tən olur. Günəş gündüz qalxır, gecə enir, lakin zirvələr heç 

zaman enmirlər. Zirvələr üçün aydınlıq, gündüz, xoş sa- 
bahlar həmişə var. Çünki gündüzlər Günəş zirvənin üzünü 
elə nurlandırır ki, o nur onun üzündən, çöhrəsindən ömür 
boyu getmir. Qəhrəmanlar da nurlu bir zirvə olduğu kimi, 
həm də bir günəşdir. Bu zaman zirvə də onların qələbəsi, 
zəfəridir. Beləliklə, qəhrəmanlar Şəhidliyin Zirvəsinə yük- 
sələrək həm də Günəşə döndülər və zəfərlərini də zirvə 
edib şəfəq kimi üzlərinə bərq vurdular. Zəfəri nurlandırdı- 
lar. O qəhrəmanlardan biri də adı kimi özü də nur parçası 
olan şəhid qəhrəmanımız Nurlan Nadir oğlu Həsənovdur. 

İstərdim ki, sözardında qəhrəmanımızın yoluna işıq tut- 
maqdan ziyadə bu kitabın yazılma məqsədindən, tarixçə- 
sindən və proseslərindən söhbət açım. Çünki bundan qa- 
baqkı 100 səhifədən çox şəhidimizin həyatı barədə mən də 
içində olmaqla hər kəs bacardığı qədər söhbət açdı, ürək 
sözlərini, xatirələrini yazdı. Əvvəlcə, onu deyə bilərəm ki, 
bu kitab gərgin bir əməyin məhsulu olaraq çap edilmişdir. 
Ancaq biz bunun fərqindəyik ki, gərgin saatların məhsu- 
lu olaraq çap edilmiş bu kitab şəhidimiz Nurlan Həsənova 
olan borcumuzun zərrəsi belə deyil, Ona və onun timsalın- 
da bütün şəhidlərimizə ayrı-ayrılıqda borcumuz var və bi- 
lirik ki, bu borc nə olursa olsun ödənilməzdir. Bunun üçün 
biz də öz növbəmizdə şəhidlərimizin tanınması, xatirələ- 
rinin həmişə əziz tutulması yolunda bacardığımız qədər 
əmək sərf edirik və borcumuzu belə ödəməyə çalışırıq. 
Lakin bununla kifayətlənmirik və kifayətlənməyəcəyik. Bu 
yol hələ bitməyib, görüləcək işlər hələ qabaqdadır. 

Keçən ilin noyabr ayında sosial şəbəkə vasitəsi ilə şəhi- 
dimiz Nurlan Həsənovun anası Həqiqət ananın mənə səsli 
mesa) göndərdiyinin bildirişini gördüm. Həqiqət ana səs- 
li mesalında mənim şəhidimiz haqqında yazdığım “Zəfəri 
nurlandıran Nurlan” adlı məqaləmdən bir daha söz açaraq, 
dəyərli sözləri ilə məqaləmi qiymətləndirdi. Sonra bildirdi 
ki, o, həmin məqalənin əsasında şəhidimiz haqqında bir 
kitabın çap edilməsini istəyir və onu da istəyir ki, o kitabı 
mən yazım. Bu səsli mesai öz-özlüyündə çox şeydən xəbər 
verirdi. Bir şəhid anasının kiçik əməyimə böyük qiymət 
verməsindən əlavə, oğlu haqqında çap ediləcək kitabın 
müəllifinin mənim olmağımı istəməsi məni qürurlandırdı 
və mənə çox böyük məsuliyyət verdi. Mən Həqiqət anaya 
dərin minnətdarlığımı bildirərək istəyinizi başım üstə ye- 
rinə yetirəcəyimi söylədim. O vaxtdan fikirləşdim ki, niyə 
də olmasın? Olmalıdır. Ona görə də, vaxt itirməyib mate- 
rial axtarışına çıxdım. Bu uzun prosesdə mənə Həqiqət 
ana və ailəsi çox böyük köməkçi oldu. Şəhidimiz haqqında 
olan tədbirləri, yığıncaqları, eləcə də, onun həyatı barə- 
sində efirə gedən verilişləri mənə sosial şəbəkə vasitəsilə 
göndərir, nəticədə mən də onun yaxınlarının, dost-tanış- 
larının, sevdiklərinin fikirlərini məqalə kimi kitabın ma- 
terialına əlavə edirdim. Həmçinin, şəhidimizlə bağlı müəl- 
limlərinin, valideynlərinin və ailə üzvlərinin yazdıqları 
məqalələri də göndərən Həqiqət ananın bu böyük köməyi 
nəticəsində qısa müddət ərzində çoxlu material topladım. 
Hədəfimiz haradasa 100 səhifə idi, lakin materiallar 100 
səhifəni ötürdü. Nəticədə, qərar verdik ki, kitab çapa veril- 

sin. Beləliklə, artıq oxuyub sonuna çatdığınız bu kitab belə 
zəhmətlərin nəticəsində çap edilmişdir. 

Əgər bu kitab sayəsində şəhidimizi daha yaxından tanı- 
yıb onun həyatyyolu ilə daha yaxından tanış ola bilmisiniz- 
sə, özümü hədəfimə az da olsa çatmış hesab edirəm. Şə- 
hidimizlə bağlı kitabın mənim müəllifliyimlə çap edilməsi 
bir daha bildirim ki, mənə izah olunmaz dərəcədə qürur 
və məsuliyyət verir. Əməyimizin dəyəri isə siz oxucuların 
əlindədir. Bilirəm ki, kitabı son dərəcə diqqətlə oxuyub şə- 
hidimizin həyat yolunu bir film kimi beyninizdə canlandı- 
racaq, sonda kitaba lazımi qiyməti, dəyəri verəcəksiniz. 

Sonolaraq kitabüzərindəəməyi keçən hərkəsəvədəyərli 
vaxtını sərf edib bu kitabı oxuyan əziz və dəyərli oxucuları- 
mıza dərin minnətdarlığımı bildirirəm.Şəhidlər vurulanda 
yox, unudulanda ölürlər. Şəhidlər unudulmayıb, unudul- 
mur, unudulmayacaql Şəhidlərimizin içində şəhid Nurlan 
Həsənov da həmişə yaşayacaq, yaşadılacaql 

Şəhidlər ölməz, vətən bölünməzl 


SEVİNDİK NƏSİBOĞLU. 
21.02.2023. 

